

ఒక పొట్టివాడూ - కొందరు పొడవువాళ్ల కథ

చుక్కలు కనుచూపు దాటి తూరుపు మూల పోడుస్తోన్న కాంతి లో కలిసి పోతున్నాయి. అడవి దాటి కొండెక్కు తుంటాడేటో చంద్రున్న. కొండ ఎక్కి మళ్ళా అవతల కాసి కొండ దిగి పల్లన ఒరిస్తూ బస్సు ఎక్కాలట. ఎంతేలకి సేరతాడో ? ఈ అడివి, కొండ దాటి అవతలకెళ్లి ఆ బస్సెక్కి బదులు ఇవతల మన కొసొలసకి బస్సు వస్తంది కదా, అదెక్కుగూడదా అంటే నీకు తెల్లు అన్నట్టు నవ్వి తల అడ్డంగా వూపి తొలికోడి కూత ఏలకి లేపిసి అడవి దాటేదాకా కొరియెర్ దూటి ఏస్తాడు.

రాత్రంతా కొసొలస జనాలు చేసిన కిందిరి నృత్యం చూసి ఆనందంతో ఊసులాడుకుంటూ వెళ్తోన్న ఆకాశకన్యల్లా కొండ శిఖరం మీంచి తెల్లటి మబ్బుల గుంపుల కదుల్చు కనిపించేయి .

ఇంతవరకింకా యెక్కడుంటాడు - కొండదిగేసుంటాడు చెంద్రన్న! - అడవిలో వెనుదిరిగేడు - ట్టిపొ. అడవికి, కొండకి మధ్య వాగు - యేదో పాటపాడుకుంటూ పల్లానికి ప్రవహిస్తోంది. వాగు, వొడ్డున వొక పనసచెట్టు - పల్లపు గ్రామంలో మర్చిపోయిన దేనినో గుర్తుదెచ్చుకోవ తల గోక్కుంటూ నిల్చుండిపోయిన - ఆదివాసీలా వుంది. పనసచెట్టు పక్కన - ట్టిపొ.

చంద్రన్న వాగుదాటి కొండమీదకి వెళ్తున్నప్పట్నించీ, యేదో గుర్తుకురాక తలగోక్కుంటున్నాడు ట్టిపొ. దురదకు పత్తెంగా వుంది గోక్కుంటుంటే! యేవేవో గుర్తుకొస్తన్నాయి. వొక వొరసా, వాయీ లేదు...

“...ట్టిపొ, మీ చెంద్రన్న వొచ్చారంట్రా? ఇదో, యీ గడ్డపెరుగిస్తా, పట్టుకపోయి, చెంద్రన్నకి పెట్టు. పాపం! ఏం తింటరో? యాడ పంటరో?...? ఔనా....మీ చెంద్రన్నకి పెళ్లయ్యిందిరా? భార్య, బిడ్డలెక్కడుంటారా? పాపం! చెంద్రన్న.. మీ గెంజినీళ్లే తాగుతాడా? మీ గడపల్లోనే నిద్రోతాడా? చ్చొ...చ్చొ...చొ....”

రెండ్రోజుల కిందట - కమ్మవొర భార్య, రుక్మిణమ్మ మాటలు గుర్తొచ్చేయి ట్టిపొకి.

చంద్రన్న మా గెంజినీళ్లు తాగి, మా గడపల నిద్రోతున్నందుకు - రుక్మిణమ్మేల అంత నొచ్చుకోవాల...? నాలిక్కరుసుకోవాల...? బుగ్గలు నొక్కుకోవాల....?

అమె నొచ్చుకున్నా, మెచ్చుకున్నా...చూపుకి గొప్ప పిరుంగా వుంటాది. అనాది, మనాదోళ్లు, యెవుళంత కరీదుగ కనిపించరు. రుక్మిణమ్మ పేరుకి తగినట్టుంటాది. తులసిదళానికి తూగిపోతే తూగి పోవొచ్చుగాని, కిష్టపరమాత్ముడు, రుక్మిణీ కరీదు, మిగిలిన యే భామలుంటారు...? తూకం తక్కువ మనిసికాదురో రుక్మిణమ్మ....!

చెంద్రన్న గురించేలడగతంది....? ఏల తూకంచేస్తంది..?

కావడి బద్ద వెదుకుతోన్నట్టు, ఆవిడ్చించి తప్పుకు పోయినా వొదలే...!

“...వొద్దలేరా. నువ్వింక నీళ్లు మోసుక రావద్దలేరా. ఇంటి పన్నూ, పెంట పన్నూ....నువ్విక చెయ్యొద్దలేరా. వువ్వుల రాజియ్యని వాడుకోమన్నారయ్యారు. నీకీ పన్నేవీ చెప్పొద్దన్నారు. అయ్యారికి - నువ్వంటే గొప్ప అభిమానంరా...”

తీరుబోతోన్న కావడిబద్దనలా వొదిలేసి, వాకిలి దిగి, పశులసాలవేపు నడవబోతే

“...అయ్యారిగారా - తెల్లగా, పొడుగ్గా, యెంత కళగా వుంటాడ్రా....చంద్రన్న!”

రుక్మిణమ్మ మెరిసే కళ్లతో అడిగింది ట్టిపొని.

ట్టిపొ...అనుమానంగా చూసాడామెను. అన్ని విధాలా అనుగుణ్యమయిన పోషణలో యెదిగిన ముప్పయ్యేళ్ల స్త్రీ...అమె! అమె కన్పించిందిగానీ, అమె అంతరంగం కన్పించలేదు, బోధపడలేదు. ట్టిపొ...రుక్మిణమ్మనూ, దొరనూ తేలిగ్గా తీసుకోడు. వారి ప్రతి మాటనీ, చర్యనీ, సందర్భాన్నీ భూత, భవిష్యత్ కాలాల్లో గూడా పరీక్షకు పెట్టుకునిగానీ - నిర్ధారణకు రాదు.

రుక్మిణమ్మా, దొర - యీ వలసకు - అటు క్రిష్ణాజిల్లా నిండొచ్చిన ఆదిలో యీ పచ్చని అడవీ, కొండా, వలసల్లో, యీ మాయమర్మాలైనీ మనుషుల మధ్య, యిలాగ చల్లగా యేలోటూ లేకుండా జీవిస్తే చాలు అన్నట్టుండేవారు. నవ్వుతూ మాటాడేవారు. పేరు పెట్టి పలకరించేవారు. పనికి కూలి చెల్లించటంతో పాటూ పచ్చడో, పండో, కాయో; పాతవే అయినా, ఖరీదయిన గుడ్డలో, యేవో యిచ్చేవారు.

“....యే నీయమ్మ రంకు మొగుడొచ్చి పన్ను సేస్తాడ్రా? వారంకి వారం... అందరూ జబ్బొచ్చిందని అట్కాలేసి తొంగొంటే యే నీ పెళ్లం రంకు మొగుడొచ్చి సేస్తాడ్రా యీ పన్ను...? వొద్దు. వొద్దొద్దారే వొద్దురా. నంజెకొడుకా వొద్దు. నువ్వు నాకాడ కంబరికం వుండొద్దు. కక్కు నా బాకీ కక్కు కక్కేసి - తొంగో! పెల్లం పక్కన తొంగో!...! ముందు నా బాకీ కక్కు... కక్కురా నమ్మికీ...! మాయ నమ్మికొడుకుల్రా మీరు...! చింతచెట్లు మాయజేసేస్తారు. సంతపండు సాటున అమ్మొస్తారు. అందికే కారొరేనన్నా కొడుకులు - మిమ్మల్ని నమ్మరు. ఆళ్లే తగును మీకు. మీ ఇళ్లళ్ల దూరి, సంతపండు, యిప్పుపప్పు, వేప్పప్పు, కందులు గిందులు దోచీసి, గొదాంల పోసీసి, పొమ్మంతారు. మీరు మాయ కొడుకులు

కాబట్టి - ఫారెస్టు డిపార్ట్మెంట్ నా కొడుకులు - అడివిలోని పుల్లకొక కేసుబెట్టి... మీ ఒళ్లు నులుపు తీరుస్తారు. ఆళ్లే తగునురా మీకు. మీ ఎముకలిరగొట్టి పులుసొందిన పోలీసోద్రే మీకు తగును? నాయుడు కర్నాలు తగును. పల్లపోడు తగును...! ఆళ్లే మొగుళ్లు...! అలాగుంటేగాని - మీరు లొంగరు... నంజె కొడకల్లారా..."

వాక కంబార్ని దూషించాల్సినా, శిక్షించాల్సినా - మొత్తం ఆ కంబారి గిరిజనజాతినే దూషించేవారు, శిక్షించేవారు పాతతరం బుగతలు!

"...ఏవయ్యో, రాజెయ్యో, జొరవా? గోళీ మింగినావా? వొద్దులే, పండుకో! తగ్గినక - పన్నోకి వొస్తువుగాళ్లే. ఆ... ఈ పిల్లగాడు, మీ పిల్లగాడా? పశులు కాంటం నీలుదేపటం చెయ్యగలా? చెయ్యగలడంటావా? సరే అయితే...పంపించు...! చేపిస్తా... ఏవంటవ్? కాళ్ళొరేషనోళ్లా...? చింతపండు తీస్సు పోయినారా? అడుగుతాలే. పట్నం మార్కెట్ రేటు యిమ్మంటాలే, ఎవరూ.. ఫారెస్టుగార్డా..? చెప్తాలే. వాళ్లడూటీ వాళ్లదీ. ఫారెస్టోళ్లూ, పోలీసోళ్లూ, రెవిన్యూ వోళ్లూ....గవర్నెంట్లోళ్లు! ఆళ్లకి గౌరవమిచ్చి మనులుకుంటే మనకి మంచిది. చూస్తాలే...పండుకో! పన్నకేంలే....ఎల్లడప్పుడుంటయ్ ఎవరోవొకరు చేస్తరు. అయినా-అందికే, యంత్రాలని నమ్మినానుగాని, నీళ్లూ పాలూ చిట్టూ, కుడితీ-మిషన్లు యివ్వవుగా...! పండుకో, పండుకో...! యిదిగో - చిల్లర మల్లర పనులకే - మనుషులుగావాల...! అవి, నువ్వే చెయ్యాలా? అక్కల్లే - పిల్లకాయలు సేయగలు..."

కంబారిని మనిషిగా, అతడ్ని అతడిగానే దూషణో, భూషణమో చేసి, సమూహం నించి విడదీసి మసలే వారు కొత్తరకం బుగతలు - దొరలు!

పాతతరం బుగత - యెలా బుగతయ్యాడో, యేం తెచ్చాడో వలసకి తెలీదు - గానీ కొత్తతరం దొర బుగత - నోట్ల కట్టలూ, ట్రాక్టర్లూ, హైబ్రిడ్ విత్తనాలూ, మోటార్లూ, డబల్కాట్ బెడ్లూ, పరుపులూ, స్కీమూలూ, వాయిదాలూ కొత్తకొత్త మాటలు... తెచ్చేడు.

అతని మాటలు, చేతలు, సరుకులు...బయటకి కన్పించిన రూపం వేరూ వాటి సారం వేరూ...! దుక్కులుదున్నే, పంటలు రవాణాజేసే, రకరకాల సామూహిక శ్రమలను వొక్కతే చేసే - దొరగారి 'ట్రాక్టర్'ని చూస్తే, అది చలనంలోనున్నప్పటి దాని శబ్దమూ, కంపనమూ, దాని పని విధానమూ - మనిషికి శ్రమని తగ్గించే ఆ పరికరం పట్ల యెంతో ప్రేమ, అభిమానం, కలుగుతుంది. గానీ వొక ఎడ్డునో, దున్ననో, సహకరించే పశురానో - అభిమానంగా గంగడోలు దువ్వి పరామర్శించినట్టు - ట్రాక్టర్ని పరామర్శించలేదు ట్టిపో. అంతేగాక, మనుషులకి శ్రమ తగ్గించిందేగానీ; కూలీలకి పనిలేకుండా చేసిందనీ తెలుసుకొని, అర్థంగాని, ఆ విజ్ఞాన పరికరం పట్ల అతి జాగరూకతతో వుంటాడు ట్టిపో! సరిగ్గా - దొరగారితోనూ, రుక్మిణమ్మతోనూ అంతే!

అంచేత, తనదయిన శైలిలో, రుక్మిణమ్మ వేపు చూస్తూ -

“...సిల్వాల్లో - యారో, యిలనూ వొకే హైటూ, వెయిటూ, కలర్లోటి వుంతురు. అలగైతేగాని సిల్మా యిట్టవదుగదా! ఆడియస్సుకి హైటూ, వెయిటూ కలరుకంటూ గుణం ముక్కు! గుడిసేటి గుణం యెవుడి కుంతాదో ఆడు ఇలనే! మా సెండ్రన్నకి ఆ గుణం లేదు...” అని బదులిచ్చి నడిచేడు.

“...అయితే అయోగారికున్నదా? ఆయన యిలనా? హమ్మమ్మ యేం న్యాయించారా!” యింకేవో అనుకుంటూ రుక్మిణమ్మ వెంట రాబోతూంటే; ట్టిపొ పశులసాల దాటి, బయటికి వెళ్లిపోయేడు.....

పనస చెట్టు తల విసురుకుందొక్కసారి. వాగుయేదో గొణుక్కుంటూనే వుంది. ట్టిపొ...తలగోక్కోవటం ఆపి, తల విదిలించేడొక్కసారి. గత రాత్రి సమావేశం గుర్తొచ్చింది సారి.....

“...నేను - తిరిగొచ్చేసరికి ఆలస్యం కావచ్చు. అంతవరకూ...” అంటూ ఆగేడు చంద్రన్న.

“...కుాలిరేట్ల సంగతేటి? ఫారెస్ట్ తోటల మాటేటి? పాలేర్ల జీతబత్తెల ఊసేటి? దొరతోటి అరిటితోట తగువు పంచాయితీ యిషయమేటి? మెడికల్ కేంపన్నాం, మెమోరాండమన్నాం-” తమ ముందరి సమస్యలూ, కర్తవ్యాలూ గుర్తొచ్చి అడిగేడు గ్రామకమిటీ అధ్యక్షుడు ఆదెయ్య.

సేనారాత్రిదాకా సాగింది గ్రామకమిటీ సమావేశం. తక్షణ సమస్యలు, దీర్ఘకాల సమస్యలు - వాటి పరిష్కారాలకు సంబంధించి ఎత్తుగడలూ, వ్యూహం!

చంద్రన్న చాలా విషయాలు వివరించేడు. చాలాసేపు మాట్లాడేడు. ఇవే విషయాలు, యివే మాటలు - బాలల సంగం కార్యదర్శియైన ట్టిపొ, ఒకనాటిరాత్రి సెంట్రీ కాస్తూ; అలనాడు విన్నవి గుర్తొచ్చేయి... ముప్పుయ్యేళ్ల మునుపు.....

“...కామ్రేడ్స్ యుద్ధం ఆరంభమై పోయింది. శత్రువు దాడికి దిగిపోయేడు. ఇక మనం ఆ దాడుల్ని తిప్పికొడితేగానీ - మన ఉద్యమం బతకదు. ఉద్యమాన్ని రక్షించుకోవాలి, విస్తరించుకోవాలి. చట్టబద్ధ పద్ధతులిక చాలవు . చట్టధిక్కార పద్ధతుల్లోకి, బహిరంగ పని విధానం నుంచి రహస్య పని విధానంలోకి, సామూహిక ప్రతిఘటన నించి గెరిల్లా దాడుల్లోకి, సాంప్రదాయ ఆయుధాల్నించి సైనిక ఆయుధాలలోకి విప్లవ సాయుధబాటలోకి మళ్లాలి...”

గుడిసెలో, దీపం వెలుగులో, ఎన్నటికీ ఆరబోని వెలుగురేఖలూ - గురువు...! సరిగ్గా అవే మాటలే అన్నాడో, ఆ అర్థంలో అన్నాడో...? గురువు....చాలా సేపు మాట్లాడేడు.

ట్టిపొకి - గురువుకి ప్రక్కగా వెళ్లి కూర్చోవాలన్నించింది. ఆయననూ, ఆయన

అప్పటికే పట్టుకున్న తుపాకీని స్ఫుర్తించాలన్నించింది. గురువు బడిలో చదువు చెప్పినపుడు తనని అరిక శుక్రా అని పేరు పెట్టి, పిలిచి; ప్రక్కన కూచోబెట్టుకొని కతలూ, పాటలూ, కబురూ చెప్పేవాడు. వామనుడి కత చెప్పి, ఓదార్చేడు. గురుమా పొట్టివాడే, గానీ...

అక్షరాలొచ్చాయో, లేదో; కతలు నేర్పాడో లేదో, బతుకు పాఠాలు బోధపడినాయో... లేదో; పాఠశాలని దగ్గం చేసారు పోలీసులు. మంటల్లో, మాడి బూడిదైన పాఠశాల గురించి, చీకటి గుండెల్లో, యేడుపు కళ్లతో ఆ రోజు రాత్రి తండ్రిని ప్రశ్నిస్తే -

“...బడిసాల దొరికిపోనాది, తగలెట్టేసినారు! గురువులాగ బడిసాల అగ్యతంలోకి యెళిపోతే ఆళ్ల వాళిమవునా తగలెట్టడం.” అని బదులిచ్చేడు తండ్రి!

అంతే! అప్పట్నుంచి అంతా అజ్ఞాతం! ఆకాశంలో - నక్షత్రం అజ్ఞాతం. అడవిలో ఆకు అజ్ఞాతం. నీటిలో చేప అజ్ఞాతం...

వెలుగురేకలు వాగు నీటిపై ప్రసరించి, పరావర్తనం చెందుతున్నాయి. ఒడ్డునగల పసనచెట్టు మీది చిలుక ట్టిపొ తలమీదుగా అట్నించిటూ, యిట్నించటూ యెగుర్తూ. యేవో పలుకులు పలికింది. ఆ చిలుకను చూస్తూ ట్టిపొ శ్రీకాకుళంలో సీంచకొండకీ ఏంపిల్లో యెల్లు మొస్తవా, సిలకలు కత్తులు దులపరిత్తయట , యేం పిలడో యెల్లుమొస్తవా, అని పాట ఎత్తుకున్నాడు. ఆ పాటను ఆరంభం నుంచీ, కొనదాకా వాక ఉద్వేగస్వరంతో పాడేడు. చిందులేస్తూ పాడేడు. ఆ చిలుక టపటపా రెక్కలు కొట్టుకుంటూ, అక్కణ్ణించి దూరంగా యెగిరిపోయింది.

చిందులేస్తూ, ట్టిపొ... ఔను, యీ పాట సిల్లాలోకి యెళ్లింది గదా? సిల్లాల్లో గూడా అన్నల భోగట్టలన్నీ చూపిస్తున్నారు గదా? ఆ సిల్లావోళ్లకి అన్నల గురించెలాగ తెలుస్తాది? అన్నలంతే యెవరు, ఏ గ్రూపోలు...? అన్ని గ్రూపులోలా అన్నలే గదా మళ్లా? అవన్నీ సిల్లావోళ్ళకి యెలగ తెలుస్తాయి? ఏచీ తెలీనోడే యేదాని గురించయినా కతా, కయిత్వం అల్లీగలడనీ, సిల్లా తీసీగలడనీ రమేషన్న అనీవోడు...! ఔనూ? రమేషన్న యేటయినాడు? ఉద్యమాన్నాదిలేసి, ఊరెళిపోండు. పోలీసాడొదల్లుగడేటి? కేసులూ, వాయిదాలుండవేటి? ఏటయినాడు...? ఏటిలగ...అన్నీ ప్రెశ్నిలే!

పెడత గోక్కున్నాడు అసహనంగా వుంది. నేలని అరిపాదం కొసతో ఈడ్చి తన్నేడు. గబాల్లు పసనచెట్టు దగ్గరికి నడిచి రెండు చేతుల్లో దాన్ని బలంగా ఊపసాగేడు. ప్రశ్నలు, ప్రశ్నలు, ప్రశ్నలైతే... ట్టిపొ సహించలేడు.

ఓసారిలాగే పోలీసులు ప్రశ్నించినపుడు -

“...మీ అయ్యోడిరా? గురువొస్తాడా? కామ్రేలోస్తానా? మీ అమ్మ యెక్కడకెళ్లిందిరా? అయ్యదగ్గరికా? గురువు దగ్గరికా?” యింటి గడపలో మంచమ్మీద కూచొని, ట్టిపొని యెదురుగా నిల్చోబెట్టుకుని పోలీసులు ప్రశ్నించసాగేరు.

చాలా సేపు సహించేడు. చాలా ప్రశ్నలకు తలను అడ్డంగా, నిలువుగా ఊపి సమాధానాలు చెప్పేడు. గానీ, యీ ఆఖరి ప్రశ్నలకు వాడు సహనం కోల్పోయేడు. నోరు విప్పి కీచుగొంతుతో-

“...యేల అలగ ప్రెళ్ళ మీద ప్రెళ్ళ యేసి సంపుతారు? ఎందుకు? ఏవీ? నీనేటి మిమ్మల్ని మీ అయ్యలేర్రా అనడిగినానా? మీ గురువులూ, నేస్తాలూ, యెక్కడూ అనడిగినానా? మీ తల్లులు యెన్నంట తిరుగుత్రు అనన్నానా? మరి నన్నెందు కడుగుతారు...?” అని ప్రశ్నించేడు.

ఆ పోలీసులు క్షణకాలం అవాక్కయి పోయేరు. ఆ తర్వాత, తేరుకొని తమ ప్రతాపం చూపించబోయేరు’ అంతలో చిందువ వొకటి వెంట దగుల్తుంటే పెద్దగా అరుచు కుంటూ, కకావికలై, మేకలూ, గొర్రెలూ, పశువులూ వలసలోకి పరుగెత్తుకొచ్చేయి. వలస జనాలు వేటబల్లెలూ, కర్రలూ పట్టుకొని, ఈశలువేస్తూ, డప్పులు గొడ్తూ, చిందువను తరుముటానికి కదిలేరు. పోలీసులు..భయంతో కకావికలై పారి పోయేరు. పనసచెట్టు... జలజలా మంచు బిందువుల్ని రాల్చింది. ట్టిపా చెట్టుని వొదిలేసి, ఊరివేపు నడవసాగేడు. చంద్రన్న యెంతవరదాకా యెళ్లుంటాడు? తిరిగెపు డొస్తాడు? రుక్మిణమ్మ చంద్రన్నని తూక మేస్తందెందుకు?

తరగని జ్ఞాపకాలూ, ఆలోచనలూ, ప్రశ్నలతో ట్టిపా ఊరి ముందరి సంతతోటకి చేరేడు. సంతతోటకి అనించిన అవతలవేపు రోడ్డు నుంచి బస్సు రివర్స్య పట్టుం వేపు మొహాన్ని పెట్టి బయల్దేరబోతోంది.

“...వారే, ట్టిపా, అది ఉప్పలూరి రాజుగారి బస్సేనేట్రా?” అని అడిగేడు. దోవకి కాస్తా ప్రక్కగా, డొంక చాటున మలవిసర్జనకు కూర్చున్న ఆదెయ్య, లేచినిల్చిని. ట్టిపా వోసారి రోడ్డువేపూ, మరోసారి ఆదెయ్యవేపూ చూసి

“...యేవీ? డొంకసాటున అన్లోడ్ చేసిందాన్ని ఆ బస్సుకి లోడింగ్ గాని సేస్తావేటి?” అని హాస్యమాడేడు.

“...యిగటాలు తరాత ఆడుదువ్గానీ; ఆ బస్సుని కేకలేసి ఆపురా...” అని చెప్పేడు ఆదెయ్య.

ట్టిపా నిల్చున్న చోటనే గంతులేస్తూ నోటికి యిరువేపులా అరచేతులు రెండిట్నీ చరచి “ఆపాలాపాలోయ్” అనరిచేడు. రాజుగారి బస్ హారన్ మోతలో ట్టిపా కేకలు మునిగిపోయేయి. బస్సు వెళ్ళి పోసాగింది. అయినా ట్టిపా, అలాగే గెంతు లేస్తూ -

“...సంగం పెసిరెంటు వొస్తాడ్రో ఆపాలాపాలోయ్...” కేకలేస్తూనే వున్నాడు. ఆదెయ్య, కడుక్కొని, లేచి, డొంక నుంచి బయట దోవలో కొచ్చి, ట్టిపా భుజమ్మీద చరువు చరిచి-

“...వాయిసు పెరిగినా మనిషివి పెరగనట్టుగా, బుద్ధి పెరగలేదుర నీకు! యెటకారాలకి తప్పా, ఉపకారాలకి పనికి రావురా...” అని దులిపేడు.

“...వోసే! యింకేటి సేసేది? అరిగోస బెటూను. సంగం పెసిరెంట్రో అనిగూడ అరిసేను. ఆ బస్సుకంత నిసాకారంవా? పెసిరెంటు వొస్తంద్రో... అని సెప్తుతే యెళ్ళిపోద్దా? యెళ్ళనెళ్ళనీ...! ఏదో వొకనాడు మందుపాతర కంచరిపోదా... మా పెసిరెంటు వుసురు తగిలి...” అని శాపనారాల్చేడు ట్టిపా.

అదెయ్య అనుమానంగా చూస్తూ, ఊరిలోకి నడిచేడు.

“...పెసిరెంటో, పెసిరెంటో...కాంప్రే, కాంప్రే...ఉప్పలూరి రాజుగోరి బస్సుని యేల ఆపమన్నావు?” అనడిగేడు ట్టిపా.

అదెయ్య-

“...సాలూరు దుర్గాటాకీసుల మోర్చింగుషో యేటేస్తన్నారో కనుక్కుండుంపనీ...” అని చెప్పి, తన యింటి వేపు నడిచేడు. అప్పుడు గుర్తొచ్చింది ట్టిపాకి సాలూరు మేజిస్ట్రేట్ కోర్టులో ‘జన్ని పాలం కేసు’ వాయిదా అని! సంగం సభ్యులు ముప్పయిమంది దాకా ముద్దాయిలు. అందరూ హాజరవ్వాల!

“హన్నన్నా... పెసిరెంటు యేదీ తిన్నగా చెప్పుడు. అన్నీటికీ మర్కమే! పెద్దపెద్దలోటి, ఆపీసర్లతోటి, పోలీసులోటి, బుగతలోటి, దొరలోటి పోని, అన్నలోటి... నువ్వు అలాగే, అడ్డుసుడిగా మాటాడు. కోడలికి తగిలేట్టు కోడిపిల్లని తిట్టే అత్తదానిలాటి సెమత్కారాలన్నీ... అళ్లకాడ సెల్లింఛకో. అంతేగాని; నీనెవడ్చి? నీలాగే, నీ వొలసల పుట్టి పెరిగినోడ్చి. నీ మొకం, నా మొకం దొరగారి యింట్లోని టీవీల వార్తలూ, ఎడ్వర్టీజ్మెంట్లూ యినిపించి మొహాల్లాగ వొడ్డనుకున్నా యెదరవుతాయి. నీ గుణం నాకూ, నా గుణం నీకూ తెలవ్వా? పసుపు సొక్కాకి గాంధీటోపి సంగత్తెల్లా? గాంధీ టోపికి పసుపు సొక్కా సంగత్తెల్లా? అయితే ఆటిలాటోళిం కాంవు మనం అనుకో! ఉప్మానానాకి సెప్పేను. మరంచేత, నా దగ్గిటగూడ ఆసికాలేనా?

వారే, వారే ట్టిపా... వోయిదారా యీ రోజు. ఆ ఉప్పలూరి రాజుగోరి బస్సు రొండోట్రిప్పుకి మనోళ్ళందర్నీ రడీ సెయ్యిరా అనంతే, యేటి నీ సెంచత్కారం సెట్లెక్కి పోద్ది? ఎంతకి నువు కయిగట్టి పాటలవీ అల్లినోడివే అయితే మట్టుకు అన్నిటికీ కయి గట్టిస్తావా? ఎవ్వారం దగ్గరా కయితలేనా? సెంచత్కారంవేనా? అలాగేనిలే! మన రాజ్జింవొస్తే సెండ్రన్నకి సెప్పి పనీపాటు లేకుండా సెంచత్కారాలూ, కయితలూ శాఖనొకటెట్టి దానికి మంత్రివి అయిపోదువులే. అలగేనిలే!

తిరిగి, నాదట యెటకారం....! వొడ్డుద్దు... నాతోబెట్టుకోవద్దు. నీనూ నీలాటి

తిరకాసులోడినే. నువ్వు నడిసే మట్టి మీద నడిసినోద్వే నువ్వు పీల్చినగాలి పీల్చినోద్వే. నువ్వెళ్లిన వోయిదాలకి నీనూ యెళ్ళాను. నువ్వు తిన్న జెయిలు కూడు నీనూ తిన్నాను. నువ్వు కాసిన లారీ దెబ్బలు, బూటు తన్నులు నీనూ కాసేను. నీ సంగం, నా సంగం వొకటే. అయితే నువ్వు పెసిరెంటువి, నీను మెంబర్ని, గానొకటి నీలాగ నాకు అజీర్తి లేదు. గోవోర్జినం అసల్లేదు...ఆం...”

అని పరిపరివిధాల పెసిరెంటుని నిరసించసాగేడు ట్టిపా. మనసుదీరా అలా లోపల పెసిరెంటుని హీనపరిచి తృప్తి చెందేక దోవవేపు చూస్తూ నడిచేడు. ఆదెయ్య అప్పటికి తన వీధి మలుపు తిరగబోతున్నాడు. అప్పుడు మళ్లీ ట్టిపా, పరుగెత్తుకు వెళ్లి, ఆదెయ్యని కలిసి-

“...పెసిరెంటో, యెక్కడెక్కడో దూర దూరంగా సిటీల్లంట మీటింగులకైతే మనోళ్లందరించీ బయిలెళ్ళాం, ప్రీగా రెయిలైక్యేస్తాం చలో అనేస్తాం. గాని; యిదిగిలగ పార్వతీపురం, సాలూరు, యిజీనగరం కోర్టులుకీ, ఆఫీసులకీ యెళ్లాలనీసరికి సికొస్తంది. ప్రీగా యెక్కేసి చలో అన్నేం. మరిలగ తిరగాలంతే వుండొద్దేటి మనకాడ కాసులు? వొకసారా? రొండుసారా...? ఎన్ని సార్లు తిరుగుతాం? ఎక్కడ తెస్తాం కాసులు...?” అని నసిగేడు.

“...సంగం ఆఫీసు వొరండా మూలకి మర్రిచెట్టు లేదా? కాసులు కాస్తందట! వోయిదా, వోయిదాకీ దులుపుకోమని సెప్పేడు చెంద్రన్న...” బదులిచ్చేడు ఆదెయ్య.

అదా! ఆ తివారంచే, వొద్దంతాను. నీ సెంచత్యారానికొక దండంరా నాయినా, నీ కయి గట్టడంకి వుంజిడు దండాలూ అని కదుపులోన ఉడుక్కుంటూ, కళ్లల్లో అమాయకత్వం ప్రదర్శిస్తూ -

“పోస్ట్ ఏటి సేస్తాం. పెసిరెంటువీ, పెద్దోడివీ, ప్రెధమ ముద్దాయివీ, నువ్వు యెలగెత్తే నీ యెనకాల మిగిల్చీవీ అలగే యెళ్ళాం...” అని బదులిచ్చి, వెనుదిరిగేడు ట్టిపా.

అప్పుడు ఆదెయ్య

“రాజుగోరి బస్సు రొండ్ టిప్పుకి రడిగుండండి అందర్నీ యెక్కించుకెళ్తాను ...”

అనన్నాడు.

* * *

మేజిస్ట్రేట్ కోర్ట్!

ఉదయం పదిన్నర గంటల వేళ!

నల్ల, నల్లని కోట్లూ, తెల్లతెల్లని పంచే, లాల్చీలూ; కాకులూ, గ్రద్దలూ, కాఫీలూ, టీలూ, కవిలికట్టలూ, నోట్ల కట్టలూ, అబద్దాలూ, నిజాలూ, సంకెళ్లూ, బూట్లూ, కాకీలూ, జీపులూ “కక్షిదారులూ, ముద్దాయిలూ, పోలీసువారూ...” ఊళలూ...!

మేజిస్ట్రేట్ కోర్ట్...! మార్కెట్లా వుంది తప్పా, న్యాయస్థానంలా లేదు.

కోర్టు వసారాలో - వో మర్రిచెట్టు నీడ కింద, పాతిక మందినీ కూచోబెట్టి -

“...వోయదా అయిపోగానే, మీరందరూ తిరిగి ఊరెళిపోండి. ఛార్జీ డబ్బులు ట్టిపా గాడికిస్తాను. నీను పారతీపురం యెళ్లి పీ.వో.(ఐటిడివీ - పి.ఓ.) గోరిని కలుస్తాను. ఎల్లుండి ధర్నా గదా నోటీసిచ్చేసాస్తాను...” చెప్పేడు, సంగం ప్రెసిడెంటు ఆదెయ్య.

“...పెళ్లికి కారుడిచ్చినట్టగ, దర్నాకి నోటీసివ్వాలన్నమాట. ఓహో! అదొక రూలుసన్నమాట. రూల్సు పెకారం ప్రెబుత్వం వోరూ, ప్రెజులూ నడుచుకోవాలన్నమాట. ఓహో...” తనకుతాను బోధపరచుకుంటూ, ధృవపరచుకోవడానికి ప్రక్కనే కూచున్న ట్టిపా వేపు యేటంటావన్నట్టు చూసేడు నిమ్మక రూల్సు.

నిమ్మకోడు నిజంగా తనకుతాను విషయాలను బోధపరచుకోవటానికే అలా ప్రశ్నించుకుంటూ, సమాధానంగా ఓహో అని అనుకుంటాడో, లేక, ఆ విషయాల లోని అసంగతాన్ని అలా వెటకరిస్తాడో అనుమానమే ట్టిపాకి.

గతంలో ఓసారి సబ్జైల్లో తెచ్చి పడేసారు, యీ పాతికమందినీ. సారాకేసు! అంటే సారా వండి, అమ్ముతూ దొరికిన కేసుకాదు. సారా వ్యతిరేక పోరాటం అంతటా జరిగినట్టే యిక్కడ సంగం ఆధ్వర్యంలో జరిపేరు. “సారా కాదు తాగు నీరు కావాలి” “బ్రాందీషాపులు కాదు రేషన్ షాపులు కావాలి”, నినదించేరు. ఊరేగింపు తీసేరు. ఊరేగింపుగా వొచ్చి, బస్సులాగే జంక్షన్లో సారా షాపు కెదురుగా వొక టెంట్ వేసుకొని పాటలూ, ఉపన్యాసాలూ... నినాదాలూ...! ఒక గంట గడిచేసరికి యిదే సాలూరు నుండి సర్కిల్ ఇన్స్పెక్టరూ, సబ్ ఇన్స్పెక్టరూ, నలుగురు కానిస్టేబుళ్లూ...దిగేరు. లారీలూ, బూట్లూ, తోపులాటలూ, అరెస్టులూ జరిగేయి. తీసుకొచ్చి సబ్జైలులో పడేసారు.

అప్పుడు, జైలరు యీ జైలులో మీరుగానీ, మీముగానీ రూల్సు ప్రకారము నడచుకొనవలెను. రూల్సు తప్పి నడవరాదు. అట్లయిన శిక్షలకు పాత్రులగుదురు అని ప్రకటించేడు. అప్పుడు యీ నిమ్మకోడు ఆ ప్రకటన విని-

“...ఓహో...రూలుసన్నమాట! అదన్న మాట. రూల్సు తప్పగూడదన్నమాట. ఓహో... రూల్సు ప్రకారం సారానే - నీరు అనుకొని తాగాలన్నమాట. బేందీషాపునే - రేషను షాపు అనుకోవాలన్నమాట. ఓహో! అలాగ్గానీ మీము నడుచుకునుంటే పోలీసులు అరెస్టుచేసి, యీ జెయిలుకి తెచ్చి పడీసుండకపోదురన్నమాట! ఓహో! ఆ పోలీసులు రూలుసు ప్రకారం నడుచుకున్నారు. ఇక్కడ జెయిళ్ల మీరు రూల్సు ప్రకారం నడుస్తారు. మీంవూ అలాగ నడుచుకోవాలన్న మాట! ఓహో...లేకపోతే శికాకులన్నమాట! హన్నన్నా... రూలుసంతే... సిన్నా సితకా బోగట్టాలు కావన్న మాట! పోన్లెండి, అలగలగే యిప్పుడికేనా

యీ జెయిల్లోనయినా మీరూ, మీమూ రూలుసు ప్రకారం నడుసుకుందుం! రూలుసు అంతేటి... సిన్నా, సితక మాట్లేటి? మీ జైలుకంటా, మీ లారీల కంటా, మీ ఊనిఫారాలకంటా, మీ టోపీలకంటా గొప్పవి! అలాగే, రూలుసు పెకారం నడుసుకుందువండీ..." అని సమ్మతి ప్రకటించేడు.

ఆ జెయిలరు నిమ్మకోడి అమాయకత్వానికి అంగీకార ప్రకటనకీ ఆనందంతో పొంగిపోయి తనచేతిలోని లారీ కర్రని నిమ్మకోడి కళ్ల ముందరే విరిచి పారేసాడు. ఆనాటి నుంచీ నిమ్మకోడు రూల్స్ను అన్న పేరు పొందేడు. ట్టిపాకి అదంతా గుర్తుకొచ్చి, నవ్వుకున్నాడు. ఆ తర్వాత -

"వోరే రూల్సు, రూల్సు పెకారం మనం పెళ్లికార్డు యిస్తాం. రూల్సు పెకారం ఆళ్లు మనకి పెళ్లీ చేసెస్తారు. ఏదోవొకనాడు, రూల్సు పెకారం నిన్ను యే పోలీసోడో ఎన్కౌంటర్ సేసేస్తేగానీ మాకీ రూల్సు బాధ పోదు..." అని విసుక్కున్నాడు.

"అలగేనిలే. పోలీసోడు, పోలీసు రూలుసు పెకారం ఎన్కౌంటరు జేస్తే; మనం మన సోదరులు రూలుసు పెకారం మందు పాతర పేలుస్తాం. అదన్నమాట రూలుసు." అని బదులు యిచ్చేడు రూల్సుగాడు.

ట్టిపాకి వొక్కసారిగా చాలా ఆశ్చర్యం కలిగింది! హమ్మ, నిమ్మకోడా! రూలుసోడా! నవ్వు చిన్నింటోడివి కావురో అనసుకొని, వాడిని మరింత ఉడికించటానికి -

"...మందుపాతరంటే... తిప్పతీగా, అడ్డసార ఆకూ, కలబంద దుంపా, గుగ్గిలంపూ, గోమూత్రమూ కలిపి, మందుజేసి దాన్ని పాతర యేస్తారు, అదేనా...?" అనడిగేడు.

రూల్స్ను వొకక్షణం ట్టిపాని కిందా, మీదా చూసి, దగ్గరగా జరిగి, యెవరూ చూడకుండా, వాడి తొడమీద సొంటిపిక్క నొక్కి యిదీ కలుపుతాం, మందు పాతరల అనన్నాడు. ట్టిపాకి ప్రానాలు తోడేసాయి! ఓరి, రూల్సు నంజి కొడుకో సంతోషేవురో అనరిచేడు బాధతో. ఆ అరుపుకి అక్కడి పాతికమందీ, ఆ కోర్టు వసారాలోని మరికొంతమందీ యిటువేపు చూసేరు. అంతలో కోర్టు బంబ్రోతు ఆరిక ఆదెయ్య వగయిరాలూ అని మూడుసార్లు ఊళవేసాడు.

ఆరిక ఆదెయ్య - రండ్రా రండ్రండి అని పాతికమందితో కోర్టు హాలులోకి నడిచేడు. అందరికీ వెనకగా కోర్టు హాలులోకి ప్రవేశించేడు ట్టిపా...! తొడ సలుపు పెద్దంటే పళ్ల బిగువున ఓర్పుకుంటూ, రెండు చేతులూ యెత్తి జోడించి నమస్కరించేడు మేజిస్ట్రేట్ కి.

మేజిస్ట్రేట్ ఆశ్చర్యంగా చూసేడు ట్టిపా వేపు. ట్టిపా మళ్లీ చేతులు జోడించేడు. మేజిస్ట్రేట్ అనుమానంగా, ఉక్రోషంగా చూసి; బెంచి గుమాస్తాతో దరిద్రుల్ని లంచ్ బ్రేక్ తర్వాత మళ్లీ పిల్చి వాయిదా చెప్తాను. అంతవరకు వరండాలో వుండమను అని గొణిగాడు. గుమస్తా, దాన్నే అనువదించేడు.

ఉస్సురంటూ అందరూ మళ్ళీ మర్చిచెట్టు నీడలోకి చేరుకున్నారు. ఆరిక ఆదెయ్యకు యేం చేయటమో పాలు బోవటంలేదు. చిరాకేసింది. దీనికంతటికీ కారణం - ట్టిపా గాడన్న కోపంతో-

“...భూచికి మూడు మూరలుండవు గానీ, భూమీ, ఆకాశాలూ పట్టవురా నీ పోత్రానికీ...” అని తిట్లు యెత్తుకున్నాడు.

“యేవీ, నీనేటి సేసాను?...” ప్రశ్నించేడు ట్టిపా.

“...మేజిస్ట్రేటుకి దండంవెట్టావెందుకురా, చేతులు జోడించి...?” అనడిగేడు ఆదెయ్య. కిసుక్కున నవ్వేడు ట్టిపా.

వాయిదాకి వచ్చినపుడు కోర్టుహాలులోకి ప్రవేశించిన ముద్దాయిలు మేజిస్ట్రేట్ గారికి నమస్కరించటం రివాజు. వకీళ్లు యెలాగూ వంగి, వంగి నమస్కారాలు సమర్పిస్తారు. గానీ; యీ పాతికమంది అసలు నమస్కరించరు!

ఆఫీసులూ, కోర్టులూ, జైళ్లూ తమవి గానటువంటి పరాయి వ్యవస్థలనీ, వాటి ప్రతినిధులు తమకి మేలు కంటే కీడే చేస్తారనీ; కాకిగూటిలోంచి పెరిగి, పెద్దదయి కోకిల బయటకొస్తుందేమోగానీ; యీ వ్యవస్థల వల్మీకంలోంచి విషనాగులు తప్పా మరేవీ రావని వారు అనుభవం లోంచి నేర్చుకున్నారు. నాగుపాములకి నమస్కరించినా కాటేస్తాయని వారి అభిప్రాయం! కాటేసేవాటికి నమస్కార ఖర్చెందుకని నమస్కరించరు!

వీరిని కొన్ని వాయిదాలు గమనించి, గమనించి, గత వాయిదా నాడు మాత్రం మేజిస్ట్రేట్ గారు -

“...మీరు అజ్ఞానులో, అహంకారులో నాకు అర్థమయి చావలేదు. అర్థనగ్నంగా వస్తారు. అగౌరవ చిహ్నాల్లా నిల్చుంటారు. ఇదొక న్యాయస్థానమని అనుకోరు. ఇక్కడొక న్యాయమూర్తినే బదుద్దాయివుండి, యేడ్చాడని గమనించరు. ఆ బదుద్దాయిని గౌరవించాలని అనుకోరు, బండరాయి అనుకుంటారు. నేను బదుద్దాయనా? బండరాయనా? నేనెవర్ని? నన్నెందుకు గౌరవించరు? ఎందుకు? ఎందుకు?” అని, అణచుకోలేక, ఆక్రోశించేరు. ఆ తర్వాత యీ రోజుకి వాయిదా వేస్తారు.

పాతికమందిగూడా యీసారి వాయిదాకి వచ్చినపుడు నమస్కారాలెట్టెద్దామర్రా, పాపం అని తీర్మానించు కున్నారు ముందు. కానీ, కాసేపయ్యాక ఇన్నినాళ్లూ నమస్కరించని మనం, యీసారి నమస్కరిస్తే ఆయనకే నామోషీ! నేనడిగేను గనకా మొక్కుబడిగా నమస్కరించే రసుకుంటాడు. నెమ్మది నెమ్మదిగా, మరికొన్ని వాయిదాల తర్వాత నమస్కరిద్దాం... అని తీర్మానాన్ని సవరించుకున్నారు. అప్పుడు రూలోడు -

“ఆయన న్యాయమూర్తి, మనం ముద్దాయిలం. కేసులో, నిజానిజాలూ సాక్ష్యాధారాల

బట్టి తీరుపు చెప్తాడు. అంతేగానీ నమస్కారాలు యెట్టేరని వొకలా, యెట్టలేదని మరొకలాగా తీర్పు యివ్వగలడేటి? అది రూలుసు కాదు గదా! రూలుసు ప్రెకారం అతగాను నడుసుకోవాల గదా? మరలాంటపుడు-నవనస్కారాలు దండుగ గదా. నమస్కారాల దోవ నమస్కారాలది, రూలుసు దోవ రూలుది, తీర్పు దోవ తీర్పుదీ అవుతాయి గదా” అని, అనేక గదలు సంధించి, సవరించిన తీర్మానాన్ని రద్దు జేయించేడు.

పాతపద్ధతుల్లోనే పోదామనుకున్నారు. ఇప్పటిదాకా వాయిదాల కొచ్చినపుడు- యెలా ప్రవర్తించామో, యికముందూ, అలాగే ప్రవర్తిద్దాం అననుకున్నారంతా. అందరూ, అలాగే ప్రవర్తించేరు - యీ వాయిదాకి!

అంతవరకూ ఫరవాలేదు. వీళ్ల పద్ధతే అది. వీళ్లు మాటల్లో మారిపోతారా? మారరు - అని సరిపుచ్చుకునేవారు మేజిస్ట్రేట్ గారు! గానీ, ట్టిపాగాడు నమస్కరించేడు. భూమికి మూడడుగుల మనిషి, జానెడు చేతుల్లో-ఓయీ బడుద్దాయీ, బందరాయీ- యిదిగో నువ్వు అర్థించేవుగాబట్టి, పోనీలే, యేం ఖర్చయిపోతాది చేతులోసారి జోడించటంచే గదా-అని, నేను గాబట్టి నమస్కరించేను, అన్నట్టుగా కన్పించేడు మేజిస్ట్రేట్ గారికి!

ఆయనకు మండిపోయింది. సాధ్యమయినన్ని చిక్కులూ, చీకాకులూ, తీర్పులో గూడా శిక్షవేపే వెదకటాలూ- తీర్పు వేగం తేల్చుకుండా-దగ్గర దగ్గర వాయిదా వేయటం, వాయిదాకి యెవడు రాకపోయినా -బెయిల్ రద్దుజేసి, వారెంటిప్పించి రిమాండ్కి తోలటం, వాడొకవేళ రీకాల్ పిటీషన్ పెట్టుకున్నా యాక్సెప్ట్ చెయ్యకపోవటం - వగైరా, వగైరా న్యాయశాస్త్రపరమైన - యెనెన్ని పురాకులు పెట్టవచ్చో, అన్నన్నీ-యీ పాతికమందికీ పెట్టాలని నిశ్చయించుకొని; ప్రస్తుతానికి, యీ రోజుకి-మళ్లీ పిలుస్తానని-లంచ్ బ్రేక్ తర్వాత వరకూ- చచ్చినట్టు వుండమన్నాడు.

సంగం ప్రెసిడెంట్ ఆదెయ్యకు-అర్థంచయిపోయింది. ఆదెయ్య పోలీసు అధికారంతోనూ, రెవిన్యూ అధికారంతోనూ, యింకా యింకా యెందరో అధికారంతోనూ అనేక సందర్భాల్లో సంభాషించే, వార్ని గమనించే, వారి రూపాలేగాక అంత రంగాలనే వూహించుకు ధృవపర్చుకునే అనుభవాలున్నాయి. అంచేత, ట్టిపాగాడ్ని కోపందీరా తిట్టి, తిట్టి విసిగిపోయి-

“...పీవోగారిని కలాల! ఎలాగమరి....? ఈ మేస్రేటు నంజికోడుకు మళ్లీ పిలిసి, వోయిదా సెప్పీసరికి సాయింత్రమైపోదా? ఎలాగ?” అని గింజుకున్నాడు.

అప్పుడు ట్టిపా, వినయంగా ఆదెయ్యతో-

“...సెయ్యకి ఫోనుజేసి సెప్పీ గూడదేటి? పీవోగారూ, పీవోగారూ-నేనండీ, ఆరిక ఆదెయ్యని. ఆఁఁఆఁ...సంగేరు వొలస సంగం పెసిరెంటుని. విదిగిలాగ జరిగింది. సాలూరు మేస్రేటు కోర్టులున్నాను. తిపారం మేస్రేటుగోడు వోయిదా యెయ్యడూ, వొదలడూ! మజ్జేనం

మళ్ళా పిలుస్తానని వుంచేసినాడు. తిపారం నంజికొడుకు వోయిదా యేసీస్తే-అప్పుడు తిన్నగా పార్తుపురం పారొస్తాను. తంవరు సిల్మాలకీ, సికార్లకీ యెళిపోకండి మాపైబో. ఇంట్లోనో, ఆఫీసులోనో వుండండి. పెళ్లికారుడు... చభా...దర్నా నోటీసు యివ్వాల తంవరికి.. అని చెప్పిగూడదా! ఏలలాగ గింజుకుంతావు..." అని సలహా యిచ్చేడు.

అదెయ్య-అనుమానంగా చూసేడు.

"...యెందుకలగ అనుమానిస్తావు? అన్నీటికీ మమ్మల్ని అనుమానించటమేనా? అనుమాన పుట్టలోడివి-మాకు పెసిరెంటెలగయిపోనావో! మా సంగంలెందుకున్నావో...! ఆ దొరగోరి వేపు వుండాల్ని నోడివి! ఆళ్లగేలే- అడుగుతీసి అడుగుస్తే అనుమానిస్తారు అని నిమ్మారమాడేడు ట్టివా.

అదెయ్య-మొహం ముడుచుకున్నాడు. ఆ మొహాన్ని ఆనందంగా చూసి -

"నువ్వేసెప్పావు గదేటి పీవోగోరు సేనా మంచోరు. సెల్లు నెంబరిచ్చేరు. ఏయేళప్పుడు, యే అవుసరిమొచ్చినా సెల్లుకి ఫోనుజెయ్యమన్నారని యెన్నిసార్లు సెప్పలేదు నువ్వు? మరివుడు సెల్లుకి ఫోను సెయ్యి. యిదిగిలగయిందని సెప్పు తప్పేటి?" అని ట్టివా మరింతగా, అదెయ్యను సంశయంలో పడేసాడు. అదెయ్య, మొహంలో యింకా మార్పు రాలేదు. అలాగే వున్నాడు. అంతలో -

"...ఇంతకీ యేల ధర్నా? యేం డిమేండ్లు? ఎంతవందిమెళ్ళాం? ఎలాగ యెళ్ళాము? ధర్నాకి మనమేనా, లీడర్లెవుళేనా వొస్తారా?" ప్రశ్న మీద ప్రశ్న వేసాడు! పత్తిక నీలడు.

మొన్న రాత్రి, చంద్రన్న గ్రామసభ జరిపినప్పుడు నీలడు లేడు. ఒరిస్సాలోని అత్తవారింటికెళ్లేడు. కట్టెలుగొట్టి, పట్నంలో అమ్ముకొని బ్రతుకుతారు నీలడి అత్తవారూ, ఆ వలసవారూ. అప్పుడప్పుడూ పోలీసులతోనూ, ఫారెన్సిక్లతోనూ గొడవలే. ఒకసారెప్పుడో, పోలీసులు కట్టెలు తెస్తోన్న భార్యాభర్తలను పట్టుకున్నారట. భార్యని రేప్ చేసి, భర్తని ఎన్ కౌంటర్ చేసిపారేసారట. ఎన్నో యిలాంటి ఘోరాలట. గొడవలట.

ఈసారి గొడవ బస్తీలో వ్యాపారుల్లో వొచ్చిందట. బస్తీలో వ్యాపారులు రౌడీలను దించి కట్టెలు అమ్ముకానికి తెచ్చినవారిని కొట్టించేరట. అంతటితో ఆగక, పోలీస్టాళ్లనీ, ఫారెన్సిక్లనీ వలస పైకి ఉసిగొలిపారట. దాడులూ, అరెస్టులూ, కేసులట...! వలస వలసంతా కార్పిచ్చుకి గురయిన అడవి అయ్యిందట! పరామర్శకు వెళ్లేడు నీలడు!

అత్తవారికీ, ఆ ఊరివారికీ ధైర్యం చెప్పి రావాలనుకున్నాడు. సంగం పెట్టుకోమనీ, సంగమయి తామెలాగా తమకెదురయిన దుర్మార్గాలన్నిటిమీదా తిరగబడ్డన్నామో చెప్పాలనుకున్నాడు. తమ ఉద్యమాల గురించీ, తమ రాజకీయాల గురించీ యెరిగిన మట్టుకు

వారికి వివరించి తరాత చంద్రన్ననో, మరో అన్ననో తీసుకెళ్లి చెప్పించాలనుకున్నాడు. అంచేత వెళ్లి, నాలోజులుండాలనుకున్నాడు! అయితే, యీ రోజు వాయిదా వుందని గుర్తొచ్చింది. వాయిదాకిగానీ హాజరుగాకపోతే - తిపారం మేసీటు మంచోడుకాదని- భయపడి తిరిగొచ్చేసాడు. అంచేత, వాడికి, గ్రామసభా, నిర్మూలాలూ, ధర్మా, భోగట్టా తెలీదు. అంచేత, ప్రశ్నలు వేసాడు.

ఆ ప్రశ్నలకు ఆదెయ్య-మొహంలో మార్పు వొచ్చింది. మామూలుగా అయిపోయేడు. నీలడివేపు కళ్లనిండుగా చూస్తూ-

“...ధర్మా యెందుకా? డిమేండ్లటా? సెప్టానిసుకో...!

పొద్దు-మా వొలసకి పడమరనున్న బోడికొండకి యెదరగ పొడుస్తుంది. అందివల్ల-మా పొడు బీడుల్లోనా, పల్లపుభూంపుల్లోనా పండిన పంటలు - మా యిళ్లకీ, మా కళ్లలకీ బదులు బస్సీలకీ, బీరువాలకీ, బేంకీలకీ పోతన్నాయి.

అందిచేత-బోడికొండ దిశనయినా మార్గాల. పొద్దుపొడుపునయినా మార్గాల! లేపోతే - మా తిప్పలు తీరవు. మా యిక్కట్లు యీడేరవు. మా కస్టాలు కడతేరవు!

జెను, జెనంది బావూ...! మా వొలసలకి రేనన్ సాపులుండవు. మా యిస్కూళ్లకి మేస్టర్లుండరు. మా నూతులకి నీళ్లుండవు. మా వొలసలకి రోడ్లుండవు. ఆస్పత్రులుండవు. మందులుండవు. వొయిదుగులుండరు. మా యింటికి పైకప్పులుండవు. మా ఒంటికి గుడ్డముక్కలుండవు. మా కడుపుకి మెతుకులుండవు...

ఇన్నిన్ని పథకాలు కురిసిననా, యింతింత ధనరాసులు పోసిననా-యిక్కడ గోసిగుడ్డలు, మసిబతుకులు, ఆకలికేకలు, ఆందోళనలు పోకండున్నాయంటే-పడమర బోడికొండ కారణం. ఆ బోడికొండకి యెదరగ పొద్దుపొడడం కారణం... అందిసేత, కొండనయినా మార్గాల. పొద్దు పొడుపునయినా మార్గాల-అదీ భోగట్టా! అదిరా, అందుకూ ధర్మా...” అని జవాబు చెప్పేడు.

అదంతా వినిన ట్టిపా గాడికి-కళ్ల మొయ్యూ కోపవొచ్చింది. కానీ కక్కలేక ఆగేడు. కక్కలేకగాదు-సబువుగాదు, పదూళ్ల జనాలు తిరుగాడే కోర్టు స్తలం-ఫలనా సంగం పెసిరెంటుకి పరువుబోయిందంటే-మళ్లా అది మనకే, మన సంగానికే అగౌరువుము గాదా? లేపోతే, కడిగిడమెంతసేపు...? నీలడేటడిగేడు? మనోళ్లుకాదా, మన జనం కాదా-అలాగేనా మాటాడతావు. నువ్వసలు మనోడివేనా? మా వోడివేనా? అనడిగీసి, కడిగిడమెంతసేపు...?

అని, ఉగ్రంగా లోలోపల ఊగిపోతూ; సెసే, యిక యితగాడి దగ్గర వుంటే-యే క్షణానయినా జట్టి, జగడం వొచ్చిననా వొచ్చేస్తి-అన్యెప్పి; తన ప్రక్కనున్న రూల్సు గాడిని తీసుకొని, ఆ మర్రిచెట్టుకి, అటువేపు నీడలోకి నడిచేడు ట్టిపా.

రూల్సుగాడికి- మళ్లా, ఎల్లుండి ధర్మాకి వెళ్లాలనేసరికి - అవతల కమ్మాదొర యేమంటోడోనని భయంగా వుంది. ఈ వేళ వాయిదాకి తప్పదు, అలగే దర్మాకి తప్పదు- యివన్నీ తప్పించుకోలేనివి! కంబారి బతుక్కి - యిన్ని తప్పని తిప్పలా....? ఒక్క సారిగా వాడికి, వాడి బతుకుమీద చిరాకు వేసింది. ఆ చిరాకుతో-

“...మీటింగులు, సంగాలు, దర్మాలు, కోర్టులు, వోయిదాలు... బెన్రా ట్టిపా- యేటిరా యివి మనకి? ఎన్నాళ్లరా మనకి?” అని ప్రశ్నేంచేడు.

కమీనిస్టుగా వున్నందుకూ, వున్నన్నాళ్లూ తప్పవు-అనబోయి, ట్టిపా-

“...కంబారి బతుకు బతికి నందుకు, బతికినన్నాకూ - తప్పవు..” అనన్నాడు.

“...సెసే. కంబరికం వుండగూడదేస్. సచ్చినా వుండగూడదేస్, సచ్చినా యీసారి కంబారిగా పుట్టగూడదేస్. పుడితే - బుగతోడిగా పుట్టలేస్...” అని, నొక్కి చెప్పేడు రూల్సు.

“...బుగతగోరిగా యేటిరా-పుడితే యీసారి వొరల్లు బేంకీ పెసిరెంటుగా పుట్టాలరా! వొవ్వో...వొందలు వొందల దేశాల పెధానమంతులు, రాస్ట్రాల ముక్యమంతులు... వొవొంగి దండాలో...దండాలు! ఆ మద్దెకాన - కమ్మాదొరగోరి టీవీల చూసినాను.

ఎవుళతగాను బావూ-అనడిగితే సెప్పాడు కమ్మాదొర! దొర అన్నాడప్పడు - పుడితే వొరల్లు బేంకీ పెసిరెంటుగా పుట్టాలరా-యీ బుగత పుట్టుగేల? సెసే...అసీ” చెప్పేడు-ట్టిపా.

రూల్సుగాడు - వొక క్షణం ఆలోచనలో పడ్డాడు. జెను మరీ. బుగతోడిగా పుట్టినా బాధలే. బుగత బాధలు బుగతకున్నాయి. కంబార్లని కాసుకోవాల. పన్నేయించుకోవాల. పంటలు పండించుకోవాల. పండిన పంటల్ని అమ్ము కోవాల. అమ్ముకోగా వొచ్చిన డబ్బు దాచు కోవాల...!

కంబార్లు - యింతకమునుపులాగ లేరు. కమీనిస్టు నంజికొడుకులైపోసారు! పంటలు -యింతకమునుపులాగ పండవు-ఎరువులూ, మందులూ, ఖర్చులెక్కువవతాయి. మార్కెట్-ఇంతకుమునుపులాగ లేదు-కాంపిటీననెక్కవైపోనాది. ఆకరికి, డబ్బు దాచుకోడంకీ-యింతకు మునుపులాగ బేంకులూ నమ్మకంగా లేవు....! ఓర్నాయినా....! ఎన్నెన్ని బాధలు...! నిజిచే...బుగత పుట్టుకా... వొద్దొద్దు -అననుకున్నాడు రూల్సుగాడు..!

అంతలో కోర్టు బంట్రోతు-ఆరిక ఆదెయ్యా వగయిరాలూ-అని ఊళ వేసాడు! అందరూ కోర్టు హాలులోకి పరుగెత్తారు!

* * *

“...మొన్న మీకు కోర్టు వాయిదా! పోయ్యేరు. పొలంపన్ను సున్నా సుట్టేసారు. నిన్న అయ్యేగారికి-కోర్టువాయిదా, ఆయన పోయ్యేరు. పొలంపన్ను నిన్ననూ....సుట్టి సుంటారు సున్నా. అయ్యేగారు లేకుంటే-పన్ను నడుస్తయ్యా? అంత ధర్మరాజులా మీరు...? ఈ రోజు

మళ్ళీ మీరు ధర్మా కెళ్లాంటారు... యీ రోజు పన్ను సున్నా! ఏంవిట్రా యిది? నడస్తాదా - యిలాగైతే వ్యవసాయం? అదనుమీద జరగాల్సిన పన్ను...ఏంవిట్రా యిది?"

రుక్మిణమ్మ రుసరుసలాడింది. రుస, రుస మాత్రమేకాదు - ఆమెకి యిదంతా యేంవిటి? ఎందుకు జరుగుతోంది? ఎలా జరుగుతోంది? ఇది యెటు దారి తీస్తుంది? అసలిది తమకి లబ్ధి చేస్తుందా? నష్ట పెడుతుందా? ఎలా వొచ్చేమిక్కడికి! వొచ్చాక ఎలా బతికేంపు? నిన్న యేంవిటి? రేపు ఏంవిటి? ఈ రెండు నడుమ యీ వేళ-వర్తమానమేంవిటి అన్న అనేకానేక ప్రశ్నలు అంతరంగాన క్షణక్షణమూ పొడిచి, పొడిచి...పూర్తిగా జవాబులు దొరకకా, ప్రశ్నలు రద్దుగాకా, భర్తను దూషించటమా, పరిస్థితులనా, పనివాళ్లనా ... తననుతానా యిలా స్థిమితరహితంగా వుందామె!

ఎలా వొచ్చేము?

తక్కువ ధరకు భూచి, తక్కువ కూలికి మనుషులూ, తక్కువ పెట్టుబడి, యెక్కువ లాభంవూ వొస్తుందంటే - ముందెన్నడో వొచ్చిన రంగనాథ చౌదరి చెప్పిన మాటలకు-యీ చౌదరీ సై, సై అన్నారు. అక్కడి భూచి, పుట్టా ముందు తనఖా, తర్వాత అమ్మకమూ చేసీసారు.

నిజంవే. తక్కువ ధరకే-యెక్కువ భూచి దొరికింది. అక్కడ సాధారణ సన్నకారు రైతు-యిక్కడ ఆసామీలం అయ్యేంపు! దొరగారూ, దొరమ్మా అయినాం! బోర్ వెల్నూ, మోటార్నూ, ట్రాక్టర్నూ...పత్తీ, మిరపా, చెరకూ, అరటి పంటలే పంటలు! ఎదిగేం...! ఏటకేటా ఎదిగాం..!

మరి, యీ కేసులేంవిటి? గొడవ లేంవిటి? ఈ అడ్డంకి లేంవిటి? ఎప్పుడు, ఎక్కడ పడింది-యీ ఎదుగుదలకి అడ్డంకి? ఎవరేసారు? వీళ్లనా? యీ మూడడుగుల వామనరూపిగాడూ, యీ రిపట రూపు గాడూ, ఆదెయ్యూ, యీ గోసిపాత గాళ్లనా...? వీళ్లనా...? సాధనాలు వీళ్లు కావచ్చుగానీ-కీలకం వీళ్లుగాదు. వీళ్ల సంగం పార్టీ. పార్టీ నాయకత్వం...

అప్పటికీ - ప్రతి అడుగు ఆచితూచి వేసామే! అధికార యంత్రాంగంతోనూ, అధికార, ప్రతిపక్ష రాజకీయ నాయకుల్తోనూ, మతసంస్థలతోనూ...శివాలయమంటే హిందువులకూ, చర్చి అంటే క్రైస్తవులకూ చందాలు-అందరికీ యిచ్చామే! అందరితోనూ సత్సంబంధాలు కలుపుకోవటంకాదు, నిలుపుకోవటం కాదు - బలపరుచుకుంటూ వచ్చామే! వారందరూ-అధికార్లు చట్టాలపరంగా, రాజకీయలు రాజకీయపరంగా, మతసంస్థలు మతపరంగా-యెంతగా సహకరించాలో, అంతగా సహకరిస్తున్నారే...! ఇంకా...యిక్కడ...యీ యిబ్బందులేంవిటి? ఈ గొడవలేంవిటి? ఈ కేసులేంవిటి? ఈ కేకలేంవిటి?

రుక్మిణమ్మకు-మనసంతా కోళ్లు దువ్విస పెంటకుప్పు అయ్యింది. చిరాకు, చిరాకుగా వుంది. తన మీద తనకే కోపమొచ్చింది. ఈ కోపంలో కాసేపు యీ చౌదర్ని పెళ్లి చేసుకుని వుండాల్సిందిగాదు. ఏ బిజినెస్ మేన్ నో, యే గెజిటెడ్ ఆఫీసర్ న్నీ చేసుకునుండాల్సింది. వుండాల్సిందే; గానీ, మనకా తలరాత యేదీ? మనకంత సీన్ యేదీ? మన పుట్టింటి పునాదికి- యింతే భవంతి లేస్తాది. మనం వెలగబెట్టిన చదువుకి-ఆఫీసర్లెలగాస్తారు? ఈ చౌదరే వస్తాడు!

అని, అంతలోనే తన స్థాయిని గుర్తించి, కోపంతో కలిగిన చిరాకుని చెరుపుకుంటూ-అయినా, యీ చౌదరిగారికేం? అక్కడేమో గానీ, యిక్కడ భూచవీ, పుట్టా కలిగిన ఆనామీ అయ్యేడు, అందగాడు, మంచోడు...! మనం ఎంతంటే అంత-యేదంటే అదే...! మన మాట వింటాడు...!

అందరూ...వింటారు మన మాట! గానీ; వీళ్లు, వీళ్లు, వీళ్లే వినరు...అనుకొని, గడపలో నించొని, ఆలోచనలు ఆపి, ఎదురుగా చూసింది రుక్మిణమ్మ.

ఎదురుగా-తొలగించవొల్లగాని శత్రు సేనాధిపతుల విగ్రహాల్లా-నీలడు, రూల్సు గాడూ, ట్టిపో నిల్చున్నారు.

పీ.వో.ఆఫీసుకు ధర్మాకు వెళ్ళాల్సి వుందమ్మా, వెళ్తున్నామని చెప్పి, వెళ్లబోతుండగా రుక్మిణమ్మ వేసిన ప్రశ్నలకు-యీ కోర్టు కేసులు, ధర్మాలు, పనులు బంద్-యివన్నీ యెందుకూ, యెన్నాక్కూ-అన్న ప్రశ్నలకు-వాళ్లు ప్రశ్నార్థకంగా నిల్చున్నారు.

రుక్మిణమ్మలానే వాళ్లూ, అంతరంగంలో అంతసేపూ మౌనంగా తర్కించుకున్నారు. ముందుగా, ట్టిపా తేరుకొని, ఆలోచనలాపి-

“...ఔను. ఏల? ఏలమ్మా యివన్నీ?” అని రుక్మిణమ్మ కళ్లలోకి చూస్తూ ప్రశ్నించేడు.

రుక్మిణమ్మ-గభాల్న చూపులు మరల్చు కుంది. వాడెప్పుడూ-నేరస్థునివేపు చూసేట్టు చూసి, ప్రశ్నిస్తాడు. సరిగ్గా - నేరాన్ని పట్టుకొని యెత్తి చూపుతాడు. తొట్టతొలి పర్యాయం... ఆనాడు... యిలాగే.....

చద్దన్నాల వేళ. కొనవలస జనాలు-పనీ పాట్లకు వెళ్లినవారు పొలాలలోనా, కళ్లాల లోనా; పిల్లలూ, ముసలివాళ్లయితే యిళ్లల్లోనా-గెంజికూడు తినేవేళ! పశులకాపర్లు- బుగతల యిళ్లనించి చద్దన్నాలు తమ యిళ్లకు తెచ్చుకొని, యింట్లోని ముసలీ, ముతకా, పిల్లల్తోపాటు తింటారు! గానీ, ఆ రోజు, ఆ వేళలో-

రుక్మిణమ్మ యింటెదురుగా వీధి బాటలో-జనం మూగిపోయేరు. చద్దన్నాల తపేశాలను వీధిబాటలో వరుసగా-గ్రామ దేవతలకు సమర్పించే ఓరేల్నా వుంచి, గుమి గూడిన జనానికి చూపిస్తూ-

“...సూడండి, సూడండి. సూడండ్రా సూడండి. ఈ సల్లంది బువ్వల వోసన సూడండి. నీరోడతన్న మెతుకులు సూడండి. పాచిమెతుకులు, పాచివోసన! ఈ సల్లంది బువ్వతెంత - కడుపు లోపల్లి కక్కుకుంతారో లేదో సూడండి. సూడండ్రా....” అని ట్టిపా అందరికీ చూపించేడు. వాడికిటూ, అటూ పశులకాపర్లు...కోపంగా!

రుక్మిణమ్మ గుంపు దగ్గరకుచేరి... యేచిటన్నట్టు ట్టిపా వేపు చూసింది. ట్టిపా-
 “...అమ్మా, చౌదరమ్మా-యిది సద్ది కూడేనా? యిది మనుసులు తినేదేనా? ఈ పాచికూడు తిని, మీ పాచిపనులు చేసీసి, మీ పశులమందల్ని కాపుగాసీసి, మీకు సేవలు జేసియాలా...? సూడమ్మా, సూడీ...సద్దికూడు...” అని, సద్దన్నపు తవేళా వొకటి తెచ్చి, విసురుగా రుక్మిణమ్మ మొహమ్మీదకు తెచ్చి చూపేడు.

రుక్మిణమ్మకు తలకొట్టేసి నట్టయ్యింది. గభాల్ని తమాయించుకొని-
 “...అయ్యయ్యో! పాచిపోయిందా చద్దివొన్నం? జెనర్రా...! అయ్యయ్యో-
 వంటమనిషి నరసమ్మ చూసుకొనుండదర్రా...అయ్యయ్యో...యేచిలా జేసింది నరసమ్మ?
 చెప్తాలేర్రా...” అని సర్దుబాటు చేయబోయింది.

“...యేటి సెప్తావు? ఎప్పుడు సెప్తావు? రోజూ - యిదే బాగోతం....” అని, ఈసడించాడో పశులకాపరి.

“...అయ్యో, నాకు తెలీదర్రా...”

“...యేటి తెలదు...?”

“పాచివొన్నం అని తెలీదర్రా..”

“...తింటే తెలుత్రాది...”

“..భఛా...పాచివొన్నం పెట్టమంటానా? మీరు మాత్రం మనుషులు కారర్రా...?”

“...మీలాంటి మనుసులుం కాదుగదా”

“..నాకలాంటి తేడాలుండవర్రా...అందరం వొకటే”

“...అయితే సద్దికూళ్లు-నీ పిల్లలకి తినిపించమ్మా. నువ్వు, నీ పెనిమిటి కలిపి తినండమ్మా...”

అంతే. రుక్మిణమ్మ సహించలేక పోయింది. కోపంతో కేకలకు దిగింది.

“...యేంటలా? యేంటి మీ రుబాబు? ఆ? యేదో వొకరోజుకి-పొరపాట్లు చూడనందున పాచికూడు పెడితే-యింత రాద్ధాంతమా? ఇంటిముందర నా మీద పంచాయితీయా? ఈ కూడు-నా బిడ్డలకెట్టమంటారా? యేంటి- కిందూ, మీదూ కానని కబుర్రా? పోనీలే, పొరపాటుందిగదా అని - ఊరుకునుంటే- పెద్దా, చిన్నా లెక్కచూడక మాట్లాడ్తారా? మీద, మీదకొస్తారా? పోండిరా; మీకోసం ఉడుకుడుకు వొన్నం వొండిపెట్టే

రివాజేంలేదు. రాత్రికి మిగిలిపోయిన వొన్నచే పెడ్తాం. అదే తినండి...లేకుంటే మానండి. పోండి...యేం చేస్తారో చేస్తోంది.' అని, పశులకాపర్లకు జవాబిచ్చి; విసురుగా, వీధిగేటు మూసేసి; వాకిలి గడపలో కొచ్చేసింది రుక్మిణమ్మ.

ట్టిపొ-కాసేపు దీర్ఘంగా ఆలోచిస్తూ వుండిపోయేడు. మూగిన జనం..యేవో గొణుక్కుంటూ, వొక్కక్కరూ వెళిపోయేరు. పశులకాపర్లు మాత్రం-అసహనంగా, అలాగే నిల్చున్నారు. చద్దిగిన్నెల్ని-చౌదరిగారి వీధి గేటుకెదురుగా, వరుసగా పెట్టండన్నాడు ట్టిపొ. పశులకాపర్లు - గిన్నెల్ని వరుసలో పెట్టేరు. ఆ తర్వాత, చౌదరిగారి సాలలోని ఆవులనీ, దూడల్ని - కట్టువిప్పి వొదిలెయ్యండన్నాడు. వొదిలేసారు. దూడలు వీధుల్లోకి, ఆవులు పొలాల్లోకి దౌడు తీసేయి.

ట్టిపొ, పశులకాపర్లు-చౌదరిగారి వీధి గేటు దగ్గర నిల్చున్నారు. మొదట ట్టిపొ తన చేతిలోని 'గాడిముక్క' (పవువుల్ని తోలేందుకు వాడే కర్ర) ను విసిరేడు. గాడి ముక్క తిన్నగా వెళ్లి-రుక్మిణమ్మ ముందున పడింది. మిగిలిన పశులకాపర్లు-విసిరేరు. ఆ తరువాత, మారుమాటడకుండా అక్కడ్నించి వెనుదిరిగేరు.

సాలలు పేడకంపు, దొడ్లు పాచికంపూ గొట్టేయి. దూడలు-ఆవుల పాలు తాగేసేవి. పశువులు చేలు మేసేసేవి. చౌదరమ్మ-పేడ లెత్తి, పాచిపన్ను చేసీ, చౌదరిగారు పశువులు గాసీ-పళ్లదిని గింజలు ఊసేరు. గాసీ, ఫలితం లేకపోయింది. తమకేగాక, మిగిలిన చౌదర్లకీ, నాయుడోరికీ... యిబ్బంది కలిగింది. పెంట పనులూ, పాచితగువూ - సాగదీయొద్దను కున్నారు. రాత్రి మిగిలిపోయిన కూడుగాక, పొద్దుటిపూట వండిన కూడు- చద్దికూడుగా పెట్టాలనీ, చలికి దుప్పటీ, సంక్రాంతికీ, కొత్తామావాస్యకీ రెండు జతల కొత్తబట్టలు కొనాలనీ, యేటా జీతం వుట్టెడు ధాన్యం పెంచాలనీ-షరతుల అంగీకారంతోగానీ పాచి తగవు తీరలేదు. గాడిముక్కలు-చేతుల్లోకి తీసుకోలేదు పశులకాపర్లు. గాడిముక్క చేతిలోకి తీసుకుంటూ ట్టిపొ చూసిన చూపు-రుక్మిణమ్మ మరచి పోలేదు. విజయసాధకుల చూపు -అది!.....

ఈవేళ-సరిగ్గా-అలా చూస్తున్నాడు వీడు-అనుకుంది. జాగ్రత్తగా, మాట్లాడాలి సుమా-అని తననుతాను లోలోపలే హెచ్చరించుకుంది.

తొలివాళ్లలో, పరిస్థితులు గ్రహించలేక, బలాబలాలు తెలియకా, పశులకాపర్లతో గొడవపడి, భంగపడినట్లు- తర్వాతర్వాత పడలేదు. పడలేదంటే-గొడవలే పడలేదనిగానీ, భంగపడలేదనిగానీ కాదు. గొడవలూ, భంగపాట్లూ-తమవి గాకుండా, తమ సహచర ఋగతలవో, స్థానిక పాత ఋగతలవో అయ్యేట్లు జాగ్రత్తపడ్డారు. తాము - పెద్దమనుష్యుల్లాగా, తీర్పులల్లాగా వ్యవహరించగలిగేట్లు చూసుకున్నారు. గానీ, అది, యెన్నాళ్లో సాధ్యంగాలేదు. యేదో వొక వైపుకు వారిగేట్లు -పరిస్థితులు నెడుతుండేవి. వొరగటమే తప్పనిసరయినపుడు-

తమ సహచర బుగతలవేపు గాక - వీళ్లవేపు వారగగలమా? ఒకవేళ, వారిగినా - వీళ్లు నమ్ముతారా...?

అననే అన్నాడు- ఆ ఆదెయ్యగాడు-సంగం ఆఫీసు బిల్డింగు గొడవ జరిగినపుడు....

“...యేనాదూ మీము మిమ్మల్ని నమ్మలేదు. మాకు తెల్లదీ...యే గూటి పిట్టలు ఆ గూటికే చేరతాయనీ, ఆ పలుకులే పలుకుతాయనీ! అయితేదీ...? ఇవతల, యేనాటినుంచో, యికా, యికా మా నెత్తిమీద కాళ్లేసి, నొక్కి తొక్కిసి-మమ్మల్ని అరిగోసబెట్టిస్తన్న-యిక్కడి బుగతలు, ఫారెస్టాయిలు, రెవిన్యోలు, పోలీస్సోల్లు... ఈళ్లందరోనీ-యెలాగూ వైరం వుండనే వున్నాది. కొత్తగా మీరొచ్చినారు. సఖ్యంగున్నట్టుగా అవుపించినారు. మంచిదే-బుగతలయి నంతమాత్రాన-వైరమేల? చూద్దం అనుకున్నాం...! రానానూ, యెటువేపు వారుగుతారో సూద్దుమనుకున్నాం. మీరూ అటే వారిగేరు....! మీకంటాముందొచ్చిన చౌదర్లూ-వైరిపక్షమే వారిగేరు...” అనన్నాడు.

అప్పుడు, అదికాదు ఆదెయ్య-అని తనేదో చెప్పబోయింది. చౌదరిగారూ సౌమ్యంగా వివరించబోయేరు. గానీ, విన్నాడా? విన లేదు!

“...యేం తల్లీ? యేం తండ్రీ...? శివాలయం యెక్కడ గట్టేరు? పంచాయతీ స్థలాన! చచ్చి యెక్కడ గట్టారు...? పంచాయతీ స్థలాన! కాదా? చెప్పండి-కాదా? పంచాయతీ స్థలాననే గదా గట్టినారు...? మరి, మీము -మా సంగం ఆఫీసు యెక్కడ గట్టాం...? పంచాయతీ స్థలంలోనే గదా...? మీ కళ్లాల్లోనగానీ, మీ జిరాయితీ భూంతుల్లో గానీ, మీ తోటలూ, దొడ్లలోన గానీ-కట్టలేదు గదా? రావినాయుడు, సోవినాయుడు, గుర్నాయుడు-పాత బుగతలు అంతా-గుర్రుమన్నారు! కొత్త చౌదర్లు...కయ్ కయ్మన్నారు. యేచీ! యెందుకూ...? ఓహో... అదన్నమాట! ఆహో.... అలాగన్నమాట! పేదలకి ఆస్తిపాస్తులేవీ వుండనట్టే - సంగాలూ, సంగానికి ఆఫీసులూ వుండగూడదన్నమాట! ఆహో.... అదన్నమాట...” అని, బుగతల బుద్ధుల్ని వెటకరించాడు ఆదెయ్య.

“వుండొద్దన్నేదుగదయ్యా - ఆఫీసు - మీ స్వంతస్థలంలో కట్టుకోండి. యెవరోద్దంటారు? గవర్నమెంట్ స్థలం కాబట్టి-అబ్బెక్షనంటున్నా”-“ము”అనాలో, “రు” అనాలో తేల్చుకోక, గొణిగేరు చౌదరిగారు.

“గవర్నమెంటు స్థలముయితే-మీ కందరికీ అబ్బెక్సనెందుకండయ్యేగారో? మీరందరేల-సిలకట్లెగగట్టుకొని, బాణాకర్ర లొట్టుకొని-డీవ్బబ్బా అనొచ్చేరు-సంగం ఆఫీసు మీదకి?” ఆదెయ్య ప్రశ్నిస్తే, చౌదరిగారేమీ జవాబు చెప్పలేక మౌనం వహిస్తే; తనుగదా, కాస్తా వివరంగా, విషయం చెప్పబోయింది. తమని అర్థం చేసుకోమని కోరింది. పేదలు-మీరందరూ సంగం అయినట్టే-భూస్వాములూ-కలిసికట్టుగుండాలనీ; యారోజు నిరోధించక

పోతే... సంగం వాళ్లు... యింకా, యింకా రెచ్చిపోతారనీ; యిప్పుడు గవర్నమెంటు స్థలాలు ఆక్రమించు తున్నారు; రేపు బుగతల దగ్గర భూము లెక్కువున్నాయనీ, సీలింగు దాటివున్నాయనీ, ఏజన్సీయాక్టు అనీ-యేదోదో అనీ, మన భూంతులు ఆక్రమిస్తారనీ- వాళ్లంతా తమ చెవిలో యిట్లు గట్టి చెప్పారని చెప్పింది ఆదెయ్యకి. ఆఖరిగా -

“...మొక్కగా వున్నప్పుడే వొంచీయాల. మానుగానీ అయితే వొంగుద్దా - అనన్నారయ్యా...” అని చెప్పింది రుక్మిణమ్మ - నిజానికామెకిగానీ, చౌదరికిగానీ యీ గొడవలు యిష్టంలేదు. ఇష్టంలేదంటే అర్థం-వారి మనసుల్లోపల్లోపల- యేదో శంక దొలుస్తుండేది. అది-గొడవకు సంబంధించిన న్యాయాన్యాయాల గురించో, జయాపజయాల గురించో...?

దానికి తగ్గట్టు, ఆదెయ్యగాడూ-అలాగే హెచ్చరించేడు.

“...మొక్కా? వొంచెస్తారా? తల్లీ, చౌదరమ్మా, మొక్కా...? అలగే...అలగే అనుకొని చెయ్యి యెయ్యండి...? మొక్కే! యేసినపుడు-యిది వేప మొక్కగానీ, తీయబోనావా అమ్మారు మొక్క...అది! ఆ! చెయ్యెయ్యండి...?” అని తాటించేడు.

చేతులేసినందుకు-నాయుడోళ్లకీ, చౌదర్లకీ దెబ్బలు తగిలేయి. వీళ్లకీ తగిలేయి. గానీ, వీళ్లు, రాటుదేలిపోయారు. ఆ మొక్క-అమ్మారు చెట్టు అయిపోయింది. వాళ్లమాట వాళ్లది. వాళ్ల పాట వాళ్లదీ! కూలిరేట్లు, పట్టాభూంతులు, సంత వ్యాపారాలు, చదువులు, వైద్యం, ఆఫీసులు-ఆఖరికి పంచాయతీవార్డు పదవి నిండి, పార్లమెంటు సభ్యత్వం దాకా-వాళ్ల పోటీ....! వాళ్ల ప్రత్యామ్నాయం!

కడుపు మందుకొస్తోంది రుక్మిణమ్మకు, ఉక్రోషంగా...నిల్చున్న ముగ్గురివేపూ చూస్తోంది.

“...అమ్మా... అవతల అయ్యేగారూ చౌదరిబాబులూ, నాయుళ్లూ - మీటింగులున్నట్టిగుంది? ఎంతెంతేసి ఆలోచిస్తున్నారో- అలసిపోయింతురు గావాల? తిండానికీ, తాగడంకీ - యేటేన యెడతావు గావాల? బేగి, యియ్యండమ్మా. అయ్యేగార్ల కాడ యెట్టేసి, దర్నాకెళ్తావు...” అనన్నాడు ట్టిపా.

అతని వెలుకారం బోధపడి, మరింత కడుపుమంట పెరిగింది రుక్మిణమ్మకు.

“వోరె, బుగతలకి అన్నీ అమిర్నివెట్టి, ఆ తరాత మనం యిళ్లకెళ్లి డ్రెస్సుమార్చి - డ్రెస్సులంతే-సూటూ బూట్లు అని కాదు గానీ -యీ బనీను గిన్నెళ్లు మార్చుకొని, జెండాలు వెదికిపట్టుకొని, వీధిలోనోళ్లని బయలెళ్లదీసీ సరికి-యెంతేకయిపోద్దో...? పదేన్. అవతల, పెసిరెంటు-కోపమయి పోగల్డు...” అని తొందరచేసాడు నీలడు.

రుక్మిణమ్మ-వొక్కక్షణం ఆగురా-అని ట్టిపాకి చెప్పి, లోనకి నడిచింది. నీలడు-ముందుగా తను వెళ్లి, వీధివాళ్లనందర్నీ బయల్దేరదీస్తానని చెప్పి వెళిపోయేడు.

ఒక ట్రేలో-టీ కప్పుల్తో వొచ్చి; ట్టిపాకి చేతికిచ్చి; అయ్యగార్లకు యిచ్చేసి రమ్మంది. చౌదరిగారి యింటికి ఈశాన్యవేపు గల వొక పొడవాటి పర్ణశాల వేపు నడిచేడు ట్టిపా, టీలు తీసుకెక్కా.

“...రూలుసూ; నువ్వు వెళ్లాలా ధర్మాకి...?” అనడిగింది రుక్మిణమ్మ, యెదురుగా వున్న రూల్సుగాడిని.

“...యెళ్లాలనీ రూలుసు లేదు, యెళ్లొద్దనీ రూలుసు లేదు. గానమ్మా- రూల్సులేవని యేటి మానేస్తాం? రూల్సులేవని - దేవుడికి దండం పెట్టడం మానేస్తామా? దారిలోన ముళ్లుంటే - రూల్సులేవని తియ్యడం మానీసి అడుగేసెస్తామా? రూలుసు లేవని-పగటి పూట పన్నెయ్యటం; రాత్రిపూట నిద్రోడం మానేస్తామా? ఏటి మానేస్తాం?”

రూలుసు పెకారం-పాచికూడు తిండం మానేస్తాం. పాపపు పనులు చెయ్యటం మానేస్తాం. రూలుసు పెకారం-దున్నినోడిదే భూచి అనడం మానేస్తామా? సెవటసుక్కు పోసి పెంచినోడిదే-మొక్క అనడం మానేస్తామా? రూలుసంతే యేటంటే-రూలుసు పెకారం నడండిరా మానవుల్లారా-అని రూల్సు సెప్పటం అన్నమాట, కడమ్మా...?” అని, ఆ విధంగా పర్ణశాలనించి తిరిగి ట్టిపా వొచ్చేంత వరకూ; రూల్సు ప్రకారం మాని వేయగలవీ, మానివేయలేనివీ-యెడతెగని వివరణ యిచ్చేడు రూల్సుగాడు.

రుక్మిణమ్మకు శరీరమంతా కంపన మొచ్చి, గడపలోనున్న సోఫాలో కూలబడి పోయింది. అప్పుడే-చౌదరిగారి వాకిలిగేటు దగ్గర నించి నీలగాడు-

“...ఓర్రే, మనోక్లంతా రడీ అయిపోనారు. అదిగో, ఆదియ్య యింటి ముందర జమయినారు. రండి, రండి...” అని కేకేసాడు. ట్టిపా వొచ్చేడు. రూల్సు మాటలాపేడు.

“...ధర్మా అయిపోగానే, పారొస్తామమ్మా పనుల్లోకి...” చెప్పి, నడిచేడు ట్టిపా. రుక్మిణమ్మ, సోఫాలోంచి లేచి-

“...వారే ట్టిపా; మీ చంద్రన్నగానీ వొస్తారేంట్రా, యీ వేళో, రేపో...?” అని ప్రశ్నించింది. నూర్యోదయం - యీ వేళగానీ, రేపుగానీ అవుతుందా - అని ప్రశ్నించినట్లనించినదామెకు! అదోలా, అయిపోయినదామె, ప్రశ్నించాక.

ట్టిపా మాత్రం గతుక్కుమన్నాడు. ఎందుకీవిడ చంద్రన్న గురించి ఆరాలు తీస్తోంది? ఎందుకు తూకం వేస్తోంది? ఎందుకు....?

“...యీ గొడవలన్నీ యెందుకూరా?” మళ్లీ ప్రశ్నించింది రుక్మిణమ్మ.

సరిగ్గా - మొన్నటి రోజు కోర్టులో రూల్సు గాడు-తనని అడిగిన ప్రశ్నే...! అయితే రూల్సుగాడు- యీ గొడవలెన్నాళ్లు? అనడిగాడు! ఈవిడ-ఎందుకు? అనడుగుతోంది....!

“...నువ్వు చెప్పలేవులేగానీ, చంద్రన్న వొస్తే, వోసారి కలిసి మాటాడాలిరా.

అయన మీద-మాకేం కోపం లేదు. నిజం. చంద్రన్నలాంటి మనుషులుంటారట్రా- యీ రోజుల్లో? స్వంత యిల్లా, పిల్లజెల్లా కుటమాల్సిదిలి, ప్రజలకోసంవని, యిలాగ కొండ కోనల్లో, మీ గడవల్లో పండుకొని, మీ గంజినీళ్లు తాగి...వ్చెప్పి...వుండరుండరు.. వ్చెప్పి....” అని, నొచ్చుకుంది రుక్మిణమ్మ.

ట్టిపా-ధర్మాకెళ్లే తొందర్లో నున్నాడు వాకవేపు. మరోవేపు-రుక్మిణమ్మ-చంద్రన్న గురించెందుకారాలు తీస్తోందన్న ఆలోచనల్లోనున్నాడు. మౌనంగా ఆలోచిస్తూ, వెళిపోతుంటే-
 “... మీ చంద్రన్నతో ఒకసారి మాటాడాల్సిందని చెప్పు. ఈ సారతనికి మనింటి నుండే కేరేజీ తీసుకెళ్లు...” అని కేకేసింది రుక్మిణమ్మ.

ట్టిపా-వెళిపోయేక-రుక్మిణమ్మ కాసేపు సోఫాలో కూర్చొని, తలపట్టుకుంది. ఈ భూంతులూ, వీటిల్లోని పంటలూ, వాటివల్ల వచ్చే మిగులు ధనంతో యిక్కడే వాక ఫేక్టరీ పెడితేనో...? కొంత ఋణం-యే బ్యాంకులో అయినా తీసుకోవచ్చు. ప్రబుత్వమెలాగూ - సబ్సిడీ యిస్తుంది. ఏ ఫేక్టరీ పెడదాం...? ఏది లాభదాయకం..? ఏది...? అని, ఆలోచిస్తూ వుండగా-

“...యే ఫేక్టరీ అయినా ఫరవాలేదు. పాతతరం వారిలాగా -యే జూట్ ఫేక్టరీయో, సుగర్ ఫేక్టరీయో అనకుండా - యీ ఏజన్సీలోన రకరకాల అడవి పంటలున్నాయి. వాటికి సంబంధించి పెట్టొచ్చు. బయోటెక్నాలజీకిపుడు మార్కెట్ బాగుంది - అందుకు సంబంధించినా పెట్టొచ్చు. ఇలాగ, కొత్తవేవో పెట్టడంకీ ఆలోచించు. ఏదో ఒక ఫేక్టరీ పెట్టు. పెట్టిన కొద్దినాళ్లకే - నీ పెట్టుబడి, దానిమీద నువ్వాశించిన లాభమూ-లాగెయ్యి. ఇకా తర్వాత ఆ ఫేక్టరీని యే క్షణాన్నయినా మూసెయ్యడానికీ, మరోదాంట్లో కలిపీదానికీ సిద్ధంగా కాళ్ళూపుకుంటూ కూచో!

శాశ్వితంగా - యే బిజినెస్సు, యే ఫేక్టరీ, యే ప్రాంతమూ-నీ గుప్పిటిలో వుండిపోదు. మనుషుల్లోనూ, మట్టితోనూ, యంత్రాల్లోనూ - యంత్రాంగాల్లోనూ - తాత్కాలిక సంబంధాలే తప్పా; శాశ్వత సంబంధాలకు యిది కాలం కాదు. ఎప్పటికప్పుడు, యేదో వాకటి, దొరికిన కాడకి ముక్కునకరచి - యెగిరిపోటానికి సిద్ధంగా వుండు. ఎన్నిచోట్ల, యెన్నిసార్లు ముక్కుముంచి, చేపల్ని కరచుకుపోతుండో కొంగని గమనించేవా...? మనంవికా కొంగలమే! గ్రద్దలు, రాబండులు, యింకా రాకాసులు- మనకంటే బలమయినవి వున్నాయి సుమా...!” అని, హరి ప్రసాద్ చౌదరి, ఆ మధ్య యింటికొచ్చినపుడు, యిది మన ఫిలాసఫీ....అని చెప్పేడు. కొంగల ఫిలాసఫియా - అని గూడా తను నవ్విందపుడు.

అది గుర్తొచ్చి, రుక్మిణమ్మకు - బెంగ వేసింది. గెద్దలు, రాబండులు, రాకాసుల మధ్యేన పోటీపడలేక గదా - యిటువేపు వొచ్చేం! అవి-యిటువేపు గూడా వాల్తాయి

సుమా-అనిగానీ చెప్పాడా హరిప్రసాద్...? బలిష్ఠమయినవారితో అనుబంధంగాక - విరోధమే వున్నదా? వామో...అని బెంగపడింది!

బలహీనమయిన వాళ్ళో...? చేపలా! వీళ్ళా...? కారు, కారు...వీళ్లనలు చేపలేంటి...? నా మొకం...! నాడెవడో రాసి నాడుగా - మేకలు పులుల్ని యెంటదగుల్తయట; సిలకలు కత్తులు దులపరిస్తయటా - అని! అట్లాగే వుంది! వీళ్లట్లాగే వున్నారు...!

అసలు - యిటు - రాకపోయిందాల్సింది. అదేం లేదన్నారు. ఫర్వాలేదన్నారు. చిలుకల్ని - నెత్తురు గక్కించేసారు. మేకలను - బలులు గావించేసారు. చెంపర పిల్లుల్ని - వలవేసి, వేటాడీసేరు. ఇప్పుడంతా -సజావుగా వుందన్నారు. కావోసనుకున్నాం. వొచ్చేం. చూసేం. అవుననుకున్నాం. అయినా - వొచ్చి చెడి పోలేదుగా! బాగుపడినాముగా! ఇటు రాకుండా - అక్కడేగానీ, వుండిపోయి ఉంటే - అసాములయ్యి వుందుమా? మిగులుధనం కూడబెట్టి వుందుమా? ఫేక్టరీయేదో పెట్టే ప్లాను చేసి వుందుమా? ఈ రుక్మిణమ్మ-వో ఫేక్టరీకి ఎం.డీ.అన్వించుకోగలిగే రోజు వొచ్చి, చస్తుందా...?

ఛ...ఛా...రావటం తప్పుగాదు. ఒప్పే...! ఒప్పే...అయితే - హరిప్రసాద్ చెప్పినట్టు - యెగిరిపోటానికి సిద్ధంగుండా...? ఆ!? అలా, ఆలోచించుకు, నిర్ణయాని కొచ్చాక, ఆమెకు బెంగపోయింది. సోఫా లోంచి లేచి, పర్లశాలవేపు నడిచింది.

* * *

పర్లశాలలో - రుక్మిణమ్మ భర్తా, నలుగురు చౌదర్లూ, సొండి బంగారీ, గిరిజన పెద్దా, మాజీ సమితి అధ్యక్షుడు బాయలన్న, తాజా మండల అధ్యక్షుడు రాంవిన్నాయుడూ, కలప స్కూర్ కురిమినాయుడూ కూచుని, చుట్టలూ, సిగరెట్లూ కాల్చి, టీ, కాఫీలు తాగి, కండువాలు దులిపి, తొడలు గొట్టి, మీసాలు నులివీ, పంచేలాల్సీలు దులివీ-యింక చెయ్యటానికి మిగిలినవేమీ లేక - మళ్లీ మళ్లీ అవే పన్నుచేస్తూ - యెడతెగని సంభాషణలో మునిగివున్నారు.

వారంతా - మొదట కేంద్ర రాజకీయాల్ని ముచ్చటించుకోబోయారు. రాజకీయాలంటే - వారందరి అవగాహనలో - ఎన్నికలూ, అందులో గెలుపు, ఓటములే!

వాక కూటమి వోరు, దేవుడిమీద భారమేసి బరిలోకి దిగిపోయి వోడిపోనారు. వోడిపోరేటి...? దేవుడొక్కడేటి? ఎవుడి దేవుడు ఆడికి లేడేటి? నీ దేవుడు నీకు యెంత దేవుడో - అవతలోడికి అడి దేముడు - అంత దేముడు...! కదా? ఔనుగానీ - అసలకి ఆళ్లకి రామభజన తప్పా, రాచకీయం రాదువయ్యా. ఇవతల కూటమివోరికి రాసకీయం - గాంధీగోరు రాట్నం వొడకటం నేర్పినట్టు నేర్పినారువయ్యా. అందికని, యీళ్ల ముందు ఆల్లు తూగులేరువయ్యా.

ఇలా, ఓటమికి, గెలుపుకి తలో తీరులో కారణాల్ని చూపించి, భిన్నాభిప్రాయాల్ని,

గొంతులు సకిలించి మరీ ప్రకటించుకున్నారు. అక్కడకు కేంద్రం ముగిసింది, రాష్ట్రానికొచ్చీసారు.

ప్రపంచ బేంకీ మీద భారమేసి - బరిలోకి దిగి వోడిపోయేడాకడు. రోయణీ కారై ఎండల్నీ, కాలిపోయిన మోటారింజిస్సనీ, కరెంటు తివ్వల్నీ, కడుపుమంటలోల్నీ - నమ్మి గెలిచినాడయ్యా, యింకొకడు!

ఓయ్. వోడిపోడేటివోయ్. ధరలు తారాజువ్వలు జేసీసి, కరెంటు తివ్వలు షాకు లిచ్చీసి, కంపినీలు మూయించీసి, వుజ్జోగాలు వూడగొట్టేసి - రైతుల్నీ, కార్మికోల్నీ, ఉజ్జోగస్తుల్నీ - ఉచ్చబోయించీస్తే వోడి పోడేటివోయ్?

ప్రపంచ బేంకీ - యేటి, ఓట్లడుగుతాదా? ఓట్లైయ్యించుతాదా. రిగ్గింగయినా - సెయ్యించగల్దా?

జెనుగానీ; అసలకి యివతలోడు ఎండా వోసలనక జనం మధ్యన తిరిగి నాడువయ్యా. ఇందిరమ్మ రాజ్జెమొస్తుందన్నాడు వోయ్. అప్పులెగ్గొట్టిమన్నాడు వోయ్! బిల్లులు చింపీమన్నాడు వోయ్! యివతల జనానికి - నోటిలోని కోరిక - నోటిలోన వుంటుండగానే; అవతల అతగాను వోగ్గానం జేస్తీవోడు వోయ్! మరి గెలడేటి వోయ్...?

గెలిచినాడుగానీ, ప్రపంచ బేంకు కన్నెర్ర చేస్తందట కదా - ఆ వోడిపోయినోడి మీద అన్నలు కన్నెర్ర జేసినట్టు...? అని, సంశయాన్ని ప్రకటించుకుని, కాసేపు మానంలో వుండి, మళ్లీ - సంభాషణ లోకి దిగేరు. అతగానే గెలిసుంటే బాగుండున్నేమో! అన్నల పని - పట్టీసి వుండున్నేమో...? ఎంత పనయిపోయింది...? ఛఛా...!

ఎవుడోయ్ చెప్పేడు? ఇలాటి ముఖ్యమయిన విషయాలకి - శాంతి, బద్రతలకి సంబంధించి - ఎలక్షనేటివోయ్...?

ఎలక్కనంటేటి - మాట్లెటివోయ్. కోట్లు మంది ఓటర్లు. కోటి విధాలుగా, కోటి బూతుల్లోన, పాములొదిలినట్లు వొదుల్తారు ఓట్లు. ఎవుడికేది శాంతి? ఏది బద్రతో...? ఎవుడిస్టం ఆడిది...? ఎవుడి ఓటు - ఆడిదీ...!

సెసే, యిలాంటిసయాలకి - ఫోర్స్ దించేసి, పనిబట్టియాలవయ్యా. ఎలక్కనూ, వార్...రొండంచుల కత్తివోయ్ రాచకీయానికి. అయిదూళ్లడిగేరు. ఇవ్వం, పొమ్మన్నారు కొరువులు! ఎలక్కనే యెడితే పాండవులు గెలుద్దురేటి రాజ్జెన్ని..? అంత తెలివయినోడు, పెపంచ బేంకు మెప్పు పొందినోడు - యేంచి యిలాటి స్టెప్పె యేస్సాడు...ఏంచి? అదలాగొదిలీవోయ్. ఓడిపోయినోడి వూసొదిలీ. గానీ, గెలిసినోడికి పెపంచబేంకు ఎగినిస్తా? అప్పు, సప్పు యివ్వదా? ఇతగాను యిన్నన్ని వోగ్గానాలు సేస్సాడా! అవన్నెలాగ నెరువేరుస్తాడువయ్యా...?

అంచేతనేమోనోయ్...అటు పెపంచ బేంకీకీ యెగినిస్టయిపోయా, యిటు అన్నలకీ

యెగినిస్టుయిపోయి; ప్రతిపక్షవూ సొంతపక్షవూ యెలగూ యెగినిస్టే - యిన్ని యెగినిస్టుల్తోటి యెన్నాళ్లు ఏలుబడిలో వుండగలనని గావాలవోయ్ - ముందు అన్నల్తోటి కయ్యంగాదు - నెయ్యమంటన్నాడు. ఈడూ - తెలివయినోడేని వోయ్.

యెలాగ చూస్తే- యెతగాను, తరాత మెల్లిమెల్లిగా ప్రపంచ బేంకీనిగూడా మచ్చి క చేసుకునీవోడులాగే వుండోయ్. ఏటుంది కష్టం? అల్లు సెప్పినట్టు - కొన్ని పన్ను చేసీడిమే, కదేటి? సపోజు - అళ్లు - రొండు బల్బులకి ఫ్రీ కరెంటు యివ్వొద్దన్నారనుకో. యెతగాను - చిత్తం, అలగలగే అని అళ్లకాడ వొప్పీసుకొని; వొక్కబల్బుకే ఉచితమనీడవే గదా? ఇతగానూ తెలివయినోడేనోయ్.

అతగాని తెలివితేటలయినా, యెతగాని తెలివితేటలయినా - మనకి పనికిరావాల, అడికి పనికి రావాల! అంతేనీవోయ్. పనికొస్తే 'జై' అంతాచు, లేపోతే - 'నై' అంతాచు. అంతేగాని, అతగాని పక్క కొందరం, యెతగాని పక్క కొందరం నిలబడిపోయి - మనం, మనం కలబడి పోయి కొట్టుకుంటామేటివోయ్? కొట్టుకుంటే - యెంత అప్రదెష్టు! ఛీ... ఛీ...

అని, ఆ విధంగా రాష్ట్ర రాజకీయాల్ని ముగించుకొని, సంగం దగ్గరకీ వొచ్చి - చీదరించుకొని - కాసేపు మౌనంగా కూచున్నారు.

రుక్మిణమ్మ భర్తకు - కేంద్ర, రాష్ట్ర రాజకీయాల ముచ్చట్ల కంటే - స్థానిక రాజకీయాల్ని - ముచ్చటించుకోటం మాత్రమే కాదు, తమ లబ్ధి కనుకూలంగా - యెలా మలుపులు దిప్పు వీలవుతుందో - చర్చించుకుంటే బాగుండునని వుంది! గానీ ఆయనకూ - వొక చిత్రపటం లాగా రూపుదిద్దుకోవటం లేదు. స్థానికులా - వాళ్ల చూపు మండలాన్ని దాటినా, జిల్లాని మించిపోదు. గానీ, ప్రత్యర్థులా - అలాలేదు. జిల్లాలు, రాష్ట్రాలేకమిటి దేశాలను దాటి ప్రసరించే ప్రపంచదృష్టి వాళ్లది! ఏం చెయ్యటం...? ఇంతవరకూ యేం చేసినాం?

పశులకాపర్ల సమ్మె నుండీ - నిన్నూ, మొన్న జరిగిన 'జన్ని పొలం' గొడవ వరకూ - తనూ, యీ స్థానికులూ, తమ చౌదర్లూ - యేమేమి చేసారో. గుర్తుకు తెచ్చుకున్నాడు. కొట్లాటలూ, కేసులూ, హత్యలూ, పంటల విధ్వంసాలూ, గృహదహనాలూ - వీటిలో తాము గెలిచింది యెంత? వాళ్లు ఓడింది ఎంత...? వాళ్లనలు - ఓడినారా ఓడినందుకు... కుమిలినారా? అనలు - వాళ్లు ఓడినందుకు పోయేదేకవిటి? యేముంది - వాళ్లన్నట్లు - సంకెళ్లా...?

రుక్మిణమ్మ భర్తకు - ఆ తర్వాత మరి ఆలోచించటానికేమీ అందటంలేదు. నిన్ను కోర్టు వాయిదాకి వెళ్లాచ్చినప్పటికీ నుంచీ - యేం చెయ్యటం అన్న ప్రశ్న వద్దనే వుండి పోతున్నాయతని ఆలోచనలు. జన్నిపొలం మర్డర్ కేసు - తీర్పు వొచ్చే వొచ్చట. వాకవేళ

శిక్షలుపడినా - హైకోర్టులో పోతాది భయపడొద్దు - గానీ, యెందుకీ కేసులూ, కోర్టులూ...? అక్కడ 'వాళ్ల'తో వొక పరిష్కారానికి రాగూడదూ - అనన్నాడు వకీలు. అదే, మంచిదోయ్ - బావా అనన్నాడు హరిప్రసాద్. ఇప్పటి వరకూ కొంత మంచే జరిగింది. చవుకగా భూంతులు దొరికేయి. పనికి కూలీలూ, కంబార్లూ - చవుకగానే దొరికేరు. యేటకేటా - యెంతో కొంత మిగులు ధనం చేరతానే వుంది. యెంతో కొంత భూంతులు - కొంటానే వున్నాం. అక్కడే వొచ్చింది! భూంతులు దగ్గరే వొచ్చింది! అదే కీలకమైంది! కూలి రేట్ల వద్దా, జీతనాతాల వద్దా మంచీ చెడు మాటల వద్దా - వొచ్చిన గొడవలన్నీ... అటూ యిటూ... రాజీలతో ముగిసిపోయావి! గానీ, భూమి దగ్గరే... గొడవ కాదది - ఘర్షణ...! ముగింపు రావటం లేదు.

యేం చేద్దాం? మళ్లీ ఆ ప్రశ్న దగ్గర ఆగిపోయేదాయన. కానీ, ఆ ప్రశ్న మాత్రం - మనసులో మాత్రమే గాక - బయటకు విన్పించేడు.

"..యెప్పుడూ, యేటి జేస్తున్నావో, యిప్పుడూ అదే చేస్తాం. అడివిల కలపని అడ్డితే - యేటి జేసాం? సాండ్కోళ్ల వంట సారాని అడ్డితే యేటి జేసాం? సంతలోన యాపారాల్ని అడ్డితే యేటిజేసాం? యేటి, సంగమేటి గవర్నెంటుండీ..? స్మాగ్లింగూ, దొంగసారా, దొంగ యాపారంచూ - అనడానికీ? అడ్డడానికీ? భూంతులకాడా, యాపారాల కాద, ఎలక్షన్ల కాద - ఈశ్చలండీ - మనల్నడడానికీ? గవర్నెంటుండీ..?"

గవర్నెంటుకీ సెప్పుకోమనండి. అడ్డమని సెప్పుకోమనండి. అరికట్టమని సెప్పుకోమనండి. గవర్నెంటూ, మనంచూ సూసు కుంతాచు! అంతే! ఆ! ఈశ్చలండీ? సంగమేటి గవర్నెంటుండీ? లేదంతారూ - ఎలక్షన్ల గెల్చుకోమనండి. గవర్నెంటుని మార్చుకోమనండి. అప్పుడు మాటాడమనండి. అప్పుడాలో సిద్దుచు - యేటి సెయ్యాలో! అంతవరకూ - నిన్నా మొన్నా యేటి జేసామో - రేపూ అదే చేస్తాం. అంతే..." అని దేహాన్నంతట్నీ ఊపుతూ, తేల్చిచెప్పేడు కురిమినాయుడు.

బాయలన్నా, ఎంపీపీ రామినాయుడూ - అంతేమరి - అన్నట్టుగా మౌనాంగీకారాన్ని తెలిపేరు. చౌదర్లు - మరో మార్గం యేదీ అన్నట్టు చూసేరు. రుక్మిణమ్మ భర్త - కురిమినాయుడు మాటల్నే - మళ్లీ, మళ్లీ తలచుకొని - విశ్లేషించుకోసాగేడు.

కలప స్పగ్లింగూ, దొంగసారా, దొంగ వ్యాపారాలూ-వాటిని గదా-అడ్డుతోంది సంగం అనుకున్నాడు తను. వొచ్చిన తొలి నాళ్లలో - అంచేతనే తటస్థంగా వున్నాడు. గానీ యెన్నాళ్లు..?

సంగం-అక్కడికి ఆగిందా? కూలిరేట్లు, పాలేర్ల జీతాలు, పశులకాపర్ల వేతనాలు - మాటాడినారు. పోట్లాడినారు, పెంచమని! సరేపోనీ... అనుకున్నా! వ్యాపారపంటలు కాదు

అహారపంటలే పండించమంటారా? ఆహార పంటల్లో కొంతభాగం లెవీ ధరలకి సంగం గ్రామాల్లో అమ్మమంటారా? వాళ్ల సంగం వున్నాదని - నాకు లబ్ధి కలిగే పంటల్ని పండించక, నాకు లబ్ధి గలిగే మార్కెట్లో అమ్ముకోక - చెడిపోవాలా...నేను?

అప్పుడు గదా- తటస్తంగా వుండలేనని తేలిపోయింది. సరిగ్గా, అలాంటి సందర్భం- 'జన్ని పొలం' సమస్య అయ్యింది. ఘర్షణ ముదిరిపోయింది...!

రుక్మిణమ్మ భర్త, యికా విశ్లేషణలో నుంటుండగా- రామినాయుడు కఠం చించుకొని-

“...వాదిలీసెలిపోతే- యెలిపొండి. యెలి పోగల్రు మీరు. యెక్కడ్నిండో వొచ్చేరు, మరెక్కడికో యెలిపోయినా యెలిపొగల్రు. ఇక్కడ దొరికినకాడకి - ముక్కున చిక్కించుకున్నారు. ఇక, యెలిపోవాలనుకుంటే - యెలిపోగల్రు. యెలిపొండి. మీంవు యెళ్లం. మీంవొదలం. ఆ...” అని, నిర్ణయాన్ని ప్రకటించి లేచేడు.

అతనితోపాటూ, బాయలన్నా కూర్చి నాయుడూ లేచేరని; చౌదర్లూ లేచేరు. సరిగ్గా, అప్పుడు చేరింది రుక్మిణమ్మ! వాళ్లంతా- రుక్మిణమ్మతో గూడా - వొస్తామమ్మా- అని చెప్పి, వెలిపోయేరు. భార్య, భర్త లిరువురూ- కొంతసేపు మౌనంగా కూచున్నారు. కాసేపటికి రుక్మిణమ్మే ప్రశ్నించింది.

“...యేంవంటారు. వీళ్లంతా?” అని.

రుక్మిణమ్మ భర్త - మళ్లీ తాము సాగించిన సంభాషణనంతట్టీ పునశ్చరణ చేసుకొని-

“...మళ్లీ దాడి చేద్దామంటారు...” అని చెప్పేడు

“...వాళ్లు యెదురుదాడి చెయ్యరేంటి...?” అని ప్రశ్నించి; ఆలోచనలో పడింది.

కిందటిసారి - వీళ్లమాట వినే - దాడికి దిగటం, మైదాన గ్రామాల నించి నాయుళ్లు తమ చేతి కింది మనుషుల్ని సాయం తేవటం, ట్రాక్టర్లూ, కర్రలూ, కత్తులూ, కొడవళ్లతో 'జన్ని పొలం' పంట కోసుకు పోటానికి పూసుకోవటం....!

ఐతే - యేం జరిగింది.

వాళ్లు ఎదురుదాడి జేసారు. కొండల్నించి, వలసల్నించి, గూడేల నుంచి- ఆదా, మగా, పిల్లా పిచ్చుకా....! వడిసేలలు, రాళ్లు, కర్రలు, కత్తులుతో! ఏంవైంది....? ట్రాక్టర్లు ధ్వంసం, నాయుళ్ల బలగం కాళ్లకు బుద్ధి చెప్పడం, తామే- యిళ్ల తలుపులు మూసి దాక్కోవటం! వాళ్లు పంట కోసుకుపోవటం....! పోలీసు బలగం రావటం.... ఘర్షణ ఆపటం! గానీ- యెలా జరిగిందో వాళ్ల మనిషి చనిపోయేడు. హత్యకేసోకటి- నడుస్తోంది తమమీద....! ఆ కేసు పోతుండన్నారు- లాయర్లు. నిజంవే! గానీ, భూమి రాలేదుగా?

అయిదేళ్లయ్యింది. వాళ్లే....ఆ భూమిని ఉమ్మడిఆస్తి జేసారు. సమిష్టి సాగు

చేస్తున్నారు. జన్మిపొలం- భూమేగాదు, ఆనాటి దాడి తర్వాతే- వాళ్లు వివాదంలో వున్న భూచవులన్నిటినీ ఉమ్మడి అస్తులుగా, సమిష్టి సాగు చేస్తున్నారు. కోర్టులూ, జైలులూ - యిల్లూ పొలాల్లూగా- అలవాటుపడిపోయేరు వాళ్లు!

“...వాళ్లేవిటో, వాళ్ల బాట యేవిటో బోధపట్టలేదు. వాళ్ల మనిషి చావుకి- ప్రతీకారంగా - యివతల మీ వాళ్ల నెవరో చంపుతారనీ, యిక ఆ తర్వాత, వాళ్లంతా ఆ బాటలో నడుస్తారనీ- చూసేం. తుపాకులు సిద్ధం చేసుకు చూసేం- వ్సే. వాళ్లేవిటో బోధపడ్డేదు. కొందరు లీడర్లు అజ్ఞాతం లుంటారు. కొందరు బనిరంగం! మళ్లీ... ఎన్నికల్లో పోటీ అంటారు. ఏవిటో - యెత్తుకి పై యెత్తు లేసి- వాళ్లు నడుస్తున్నారు....” అని, పోలీసు అధికారి వొకాయన, చెప్పిన మాటలూ, అప్పుడు తను బేలగా చూస్తుంటే - ఆయన -

“...అయినా అమరుతారు! యెక్కడి కెళ్తారు? ఇది- యెవుళి రాజ్యం? ఆళ్లేటనుకుంతండ్రంటే- దొంగసారాని అరికట్టడం, దొంగ యాపారాల్ని అడ్డటం, భూచవిలేనోడికి భూచవులివ్వటం, ధనికా, బీదా తేడాల్లేకండా- చట్టం అమలు జెయ్యడిం ఇలాంటివన్నీ రాజ్యాంగల వున్నాయి గదా? అట్టి అమలు జెయ్యించడంకి- యీ ఆఫీసులూ, కోర్టులూ, పార్లమెంటుసంఖ్యలూ చాలవా? ఈటికే ఆయుధాలు పట్టేసి, అడివిలు బట్టిడమేలా? అననుకుంత్రు...! అదమ్మా సంగతి...! అనుకోనియ్య! గాని, రాజ్యమెవుళ్ళి...? అని ఆగాడాయన.

“...రాజ్యాంగం వల్ల మనకిబ్బండులున్నట్టే వుందన్నమాట....” అని గ్రహించి, అదేం రాజ్యాంగం సామీ, అలాంటిదాన్ని మార్చేసి పొయ్యంటే- సరిపోయ్యేదిగదా- యెవురన్నా అనుకుంది తను! అది గ్రహించే, ఆ అధికారి -

“...తస్నాదియ్య - ఆళ్లూ రాజ్యాంగాన్ని తిరగరాస్తామంట్రు. అదాళ్ల వొశిమేటి? ఇక్కడ, పార్లమెంటుసంఖ్యల వశంగాదు, అడివిల్లంట అసలుకి వొశంగాదు. ఏం పర్డేదమ్మా... అముర్రారముర్రారు....” అని, ఆయన యిచ్చిన హామీ గుర్రొచ్చింది. గానీ, రుక్మిణమ్మకు ఆ పోలీసు అధికారిచ్చిన భరోసా గూడా- మనస్థిమితాన్ని యివ్వలేదు. ఆలోచనల్లోంచి తేరుకొని-

“లాభం లేదండీ...” అంది.

భర్త గూడా - జెనన్నాడు

“...యేం చేస్తాం?” అనడిగింది.

“...ఐటిడిఎ- పీవో గారిక్కూడా చెప్పాం. చూద్దాం. జెనూ ఆ ట్టిపొ గాడేవంటాడు? అడ్మి వొంచితే... చాల్చు. మనం తేలిపోవచ్చు...” అన్నాడు భర్త.

“ఆడా...? కొర్రు...! ఆడి కంటే - వాళ్ల లీడరు చంద్రన్నని పట్టుకోవటం

సులువేమో...!”

“...కొమ్మనే వొంచలేవు - మొదలు మీద దృష్టిపెట్టావు నువ్వు...” అని విసుక్కున్నాడు భర్త.

రుక్మిణమ్మ, ఆ విసుగుదలని గమనించలేదు. ఆమె మనసులో - పీవో గారి ఆఫీసుకి వెళ్లన ట్టిపొ, నీలగాడూ, రూల్సు గాడూ కదలాడేరు. ఈసరికి ధర్మా సాగుతుంది వుంటాడనుకుందామె. పి.వో యేం చెప్తాడో...?

* * *

ట్టిపొ - హడావిడిగా తిరిగేస్తున్నాడు. జనాలు షామియానా నిండుగా చేరుకున్నారు. ఇంకా వస్తూనే వున్నారు.

ఉదయం పదిగంటలు - దాటబోతుంది సమయం. పీ.వో.గారి ఆఫీసు ఉద్యోగులు - చేరుతున్నారు. షామియానాలోని జనసందోహాన్ని చూసి - అప్పుడే తెల్లారిపోయిందా - వీళ్లకి అని, సొణుక్కుంటూ లోనకి వెళ్తున్నారు. వాళ్లు - మబ్బుల ఆకాశంలోంచి - బయటపడిన సూర్యుని కిరణాల్లా - బద్దకంగా వున్నారెంకా!

గానీ, జనసందోహానికి ముందరే - యిద్దరు పోలీసులు మాత్రం - ఆకాశంలోని - రే చుక్కా పగటిచుక్కల్లా - బందోబస్తుకి వచ్చేసారు.

“...అదిగో దుగ్గేరు కొండా...” పాట యెత్తుకుంది పార్వతి. వంతలు అందుకున్నారు. ఒక పోరాటోద్వేగ గానం... అక్కడి పర్యావరణాన్నంతట్నీ ఊపింది. కాసేపటికి - పీ.వో.గారి కారొచ్చింది. తిన్నగా వచ్చి, ఆఫీసు మెట్ల వద్ద ఆగింది. మెట్లు లెక్కించుకు - లోనకి వెళ్లిపోయేరు పీవోగారు కారుదిగి!

పార్వతి మరోపాట యెత్తుకుంది - “శ్రీకాకుళంరా... వీర శ్రీకాకుళంరా...” పాట సగంలో వుండగా -

“...అలాంటి పాటలేటి-పాడొద్దు. బాగోదు...” రేచుక్క అభ్యంతరాన్ని తెల్పింది. పార్వతి బృందాపికి. పార్వతి పాట ఆపలేదు. తర్వాత పగటిచుక్క గూడా వచ్చింది. కాస్తా స్వరం పెంచి -

“యేవలగ? అలాంటి పాటలు పాడొద్దంటే వినరేం? ఆపండాపండి” అని, శరీరాన్నంతట్నీ వూపి, చెప్పింది. అప్పటికి - పాట పూర్తయ్యింది. షామియానాలో, ముందువరుసలో కూర్చున్న - జన్ని ముత్యాలమ్మ లేచి, వొంగిన నడుముని సాగదీసుకొని, ఆ తర్వాత పార్వతితో -

“...ఓలమ్మీ, పార్వతీ! ఔనే అలాటివేటే పాడ్తావు? వోనొచ్చిందంతే - వొరదస్తదీ, వొరదొచ్చిందంతే - దురదొస్తదీ...” అని అభినయించి, పాడి వినిపించి -

“...యిలాంటివి పాడే - బాబు గోక్కుంతాడు...” అని చెప్పింది.

షామియానాలోని- సమూహమంతా - గొల్లన నవ్వింది. రేచుక్కా పగటి చుక్కలకు - టోపీలు తీసినట్లయ్యింది.

అందికే- యీ నంజల్నీ, నంజికొడుకుల్నీ - నాటి కర్రలిరిగినట్టగ కొట్టాలన్నీస్తాది. ముసిలి నంజ కూతురికి - సూడెంత యెటకారంవో? ఉండండి. రానీయండి. రానీయండి- మా ఫోర్స్ మొత్తం రానీయండి. మా తిక్కలోడు - సిఐ తొంగొని లెగలేదుగావాల, ఆడు రానీయండి. అప్పుడు సెప్టాం. ఆడెలాగూ వొక ముక్కే సెప్టాడు- ఎంవికలిరగ్గొట్టి, యేనెక్కించండిరా నంజికొడుకుల్నీ- అనే సెప్టాడు.

అప్పుడు పాడుదురు- ఈర శీకాకుళంరా, గీర శీకాకులంరా అని! ఏటే-ముసిలీ, వారదొస్తే దురదొస్తాడే? దేన్నాడవా? వుండుండే- నీ గుండార యిప్పించి, నీ సేత దేన్నాడిపిస్తాం, వుండుండే- అని, ఆవిధంగా, వారి భగంపాటుకి తగిన ప్రతీకారం- మరి కాసేపట్లో తీర్చుకుంటాము సుమా అన్నట్లు గుర్రుగా, క్రోధంగా చూసేరు ఆ యిద్దరు రక్షకభటులూ!

“...యేం బావూ? యేటలగ ఎర్రగించి సూత్రావు; నీనీటి తప్పుమాట అన్నానా? జెవాను బాబు సరదాపడతండు, సరదాపాటలో దురద పాటలో, పాడే పార్వోతీ అన్నాను. తప్పాటాబావూ...? ఏంవలగ మింగేనసిట్టగా సూత్రావు?” అని జన్ని ముత్యాలమ్మ - చూపుల పోలీసుల్లో వొకణ్ణి ప్రశ్నించింది.

పోలీసువారు చూపులు మరల్చి లారీలను వోసారి యెత్తీ, దించీ చూసుకున్నారు.

“ఓసేటి తప్పాట అన్నాను? నాటి కర్రలెత్తీ దించుతారేటి? యేటి, కొట్టిడానికే? కొట్టిడానికే! యేటి, కొట్టిడానికే...? ఆగండాగండి. కొడుదురాగండి. ఆగండి, కొట్టడమేటి మీకు కొత్తా? కాయడంగానీ మాకు కొత్తా? అగండాగండి. అందర్నీ రానివ్వండి. అసర్ల యేక అవనియ్యండి. అప్పుడెలా - మీరు నేసీపని అదేగదా...” అని ఆ రక్షక భటులకు చెప్పి, తర్వాత, సమూహానికి యెదురుగా నిల్చిని-

“...వారై మనోళ్ళో... అందంగుండర్రా. అసర్ల యేక అయిపోయివొచ్చిందట. ఘటాలు దిగిపోతాయట. కాస్కాండి...” అని చెప్పింది. సమూహం గొల్లమంది. పోలీసులకామె మాటలు బోధపడలేదు. అప్పుడే- ఆదెయ్య ధర్మా కార్యక్రమాన్ని ఆరంభించేడు. తమ డిమాండ్లను సమూహానికి వివరించేడు. కొన్ని ప్రజాసంఘాల ప్రతినిధులు - ధర్మాకు మద్దతు తెలుపుతూ మాటాడేరు. డిమాండ్ల నినాదాలు ఆరంభించేరు. పాటలూ, ప్రసంగాలూ, నినాదాలూ... కొనసాగుతున్నాయి.

“...జనారే ట్టిపా- పీవోకి మన గోల యినబడతాదా? అతగాడిది ఏసీ రూము గావాలా?” అనడిగేడు నీలడు. ట్టిపా - అసహనంగా చూసేడు.

“రూల్సు పెకారం - పెళ్లికారుడిచ్చి, చెప్పి, వొచ్చినాం గాబట్టి- పీవో... వొచ్చి,

పలకరించాల మనల్ని...” అన్నాడు రూల్సుగాడు.

“...అవిగో, ఘటాలు దిగిపోతన్నాయి. అవి పలకరిస్తాయి... కాసుకోండిరా...” అని, వేసుల్లోంచి దిగుతోన్న స్పెషల్ పోలీసు బలగాన్ని చూపేడు ట్టిపా.

“...వోస్సీ, రూలుసు పెకారం లోటీసిచ్చి దర్నా జేసినా, దండు దిగిపోతాది యెప్పుడున్నూ! మళ్లీ దరువులు కాసీడమేనా? ధర్నా నాడు- వొంటికి మత్తుగ ఆవదం రాసుకోవాల. బనీను మీద బనీనూ, సొక్కా మీద సొక్కా యేసీసుకోవాల... యిక ముందు...” అని భద్రతా చర్యలు తలపోసేడు. రూల్సుగాడు.

వేసుల్లోంచి దిగిన స్పెషల్ పోలీసులు - షామియానా చుట్టూ- దడదడ దడా మంటూ వొచ్చి నిల్చున్నారు. ఏక్షణాన్నయినా - దండనకు సిద్ధంగా నిల్చున్నారు. రేచుక్కా పగటి చుక్కలు- లారీలను ప్రేమగా దువ్వకుంటూ - పార్వతి బృందానికీ, జన్ని ముసిలిదానికీ దగ్గరగా నిల్చున్నాయి.

వేసుతో పాటే వొచ్చిన జీవులోంచి - సీఠ గారు దిగి, టోపీ మీదుగా కళ్లమీద పడే సూర్యకిరణాలకు చిరాగ్గా అరచేయి అడ్డుపెట్టుకొని, షామియానా వేపు నడిచేరు. కొందరు పోలీసులు ఆయనను అనుసరించేరు. ఆయన- ఆదెయ్య దగ్గరకొచ్చి - నినాదాలూ, పాటూ, మాటూ ఆపేసి, మెమొరాండం పీవోగారికి యిచ్చేసి వెలి పొండివోయ్- అని చెప్పేరు.

“మెమొరాండం యివ్వడానికే అయితే- యింతమందిమి, యిన్ని పుర్రాకులు పడి, యింత దూరం రావడమేల? పోస్టుడబ్బాల పడిస్తే-పీవోకి అందదేటి. పీవో - యేటి అడ్రసు లేనోడేటి?” అన్నాడు ట్టిపా.

సి.ఐ. ఎర్రగించి చూసేడు.

“...అదిగాద్నార్. మెమొరాండమెలాగూ యిస్తాం. ఆ యిచ్చీపుచ్చుకోడాలు, జనం ముందు జరగాల. శిబిరంలోన జరగాలి. పీవోగోరు శిబిరంకి.... వొచ్చి నాలుగు ముక్కలు మాటాడాల...సార్...” అన్నాడు ఆదెయ్య.

“ఔనుగదా.. రూల్సుగదా... పీవో రావాల గదా....” అని రూల్సుగాడు వక్కాణించేడు.

సి.ఐ.వోసారి షామియానా అంతట్టే పరికించేడు. అర్థనగ్గు దేహాల్లో- ప్రాణమున్న విగ్రహాల్లా కన్పించేరంతా.

“మీ మాట ప్రకారం - మీంపు నడుచుకోవాలా?” కోపగించేరు సిఐ గారు.

ఎవరూ బదులు పలకలేదు.

“మీ దగ్గరకు- పీ.వో.గారే దిగిరావాలా?”

ఎవరూ బదులు...

“మెమొరాండం యిచ్చి- వెళిపోతారా? లేదా?”

ఎవ్వరూ....

“పలకరేంవిరా...?”

.....

మాన తిరస్కారాన్ని సహించలేక పోతున్నాడు సి.ఐ. ఆయనకంటే; రేచుక్కా పగటిచుక్క జవానులు - మరింత అసహనంతో, లోలోపల గింజుకుంటూ, చిరాగ్గా సిఐ వేపు చూస్తూ - యెంతసేపిలగ, యెదవ కొల్చివేస్తావు? దర్నా కొచ్చివోళ్లు దరువులు కాయదానికి సిద్ధమయే వస్తారు. దరు వెయ్యాలంటే- ఏసెయ్. ఆర్డరేసెయ్- దండుకి దండు సిద్ధంగుంది. ‘లేదంతావా- ఈళ్లని ధర్నా చేసుకోనియ్. అరుసుకోనియ్. ఈళ్ల అరువులకి ఆ ఆఫీసర్లంజికొడుకు దిగుతాడు. దిగప్పొత్తే- యీ నంజికొడుకులు దించుతారు! ఈళ్లూ, ఆదూ తేల్చుకుంటారు. వొదిలీయ్. అంతే! ఏదోవొకటి సెయ్...! అంతేగాని, యెదవ కొల్చివేటిరా తిక్కనా కొడకా? - అని మనసులో తిట్టుకోసాగారు.

సి.ఐ.గారు జవాన్ల వేపు చూసేరు. వారు, గభాల్ను చూపులు మరల్చుకున్నారు. అప్పుడు చివరికి-

“...సరే, నిశ్శబ్దంగా వుండండి. పీ.వో. గార్ని కనుక్కొని వస్తాను...” అని, సి.ఐ గారు వెళ్లారు.

“పీ.వో. రావాలి-రావాలి...” అరిచేడు ట్టిపొ. అందరూ, మళ్లీ నినాదాలు యెత్తు కున్నారు.

“ఒరే. నిశ్శబ్దంగా వుండమన్నాడ్రా సి.ఐ.గాడు. కనుక్కొనొస్తాడు గదా, యేలరా సోగనెత్తుకున్నావు?” పొడిచేడు ట్టిపొని రూల్చుగాడు.

“...రూలుసు పెకారం - యిష్టం నడదురా...” బదులిచ్చేడు ట్టిపొ.

ఈలోగా, పత్రికావిలేకర్లు కొందరొచ్చేరు. ఫోటోలు తీసేరు. ఆదెయ్య అందిచ్చిన మెమొరాండం కాపీలు - తీసుకున్నారు. వారిలో వొక విలేకరి - ట్టిపొని గురించిన భోగట్టా గుర్తు జూసుకుంటూ, ట్టిపొ దగ్గరకు వచ్చి-

“...నువ్వే గదూ ఆరిక శుక్రూ? జన్ని పొలం - నీదేగదూ? ఆనాటి గొడవతో, భూమిని మీకు అప్పజెప్పడం ప్రభుత్వం అనుకున్నాను. లేదా, మీరు భూమికి దండం పెట్టి - వొదులు కుంటారను కున్నాను. రెండిట్లో - యేదీ జరగలేదన్న మాట...” అనడిగేడు.

ఆ విలేకరే - జన్ని పొలం భూసమస్య నేపథ్యంలో ఏజెన్సీలో జరిగే - భూమి భాగోతాన్ని సీరియల్గా నాలుగైదు రోజులు రాసేడు. గిరిజనోద్భవం అణచివేయబడినాక, ఎమర్జెన్సీరాక, పోకా- ఆ తర్వాత కాలంలోనా- గిరిజన ప్రాంతమూ, దాన్ని అనుకుని

వున్నమైదానమూ, దానితో సంధానమైన పట్టణ, నగర ప్రాంతాల్లో - అనేక మార్పులు జరిగేయి. గిరిజన ప్రాంతంలోకి- రకరకాల సంక్షేమ పథకాలు, కాలనీలు, ఆశ్రమ పాఠశాలలు, రోడ్లు, చెక్‌డ్యామ్‌లూ, అడవుల పెంపకాలు, మల్బరీ తోటలూ, జీడి, నీలగిరి తోటలూ - కొత్తకొత్త కాంట్రాక్టర్లు, యివన్నీగాక- కళింగాంధ్రేతర జిల్లాల నుండి - పెట్టుబడులు ట్రాక్టర్లు, మార్కెట్లూ.. వొచ్చి చేరేయి. ఆకుపచ్చని అరణ్యం కన్పించేది- బాహ్య ప్రపంచానికి. దాని, రక్షసిక్తగతం, దాని దాస్యగతం, దగ్ధగతం- గతః అనుకున్నారు. గానీ, ఆకుపచ్చని అరణ్యంలో పాత బాధలు, పాత బాధితులూ వున్నారనీ; బాధించే రూపాలూ, బాధించే శక్తులూ కొత్తవనీ- గసక, మళ్లీ అరణ్యం అంటుకుంటుందనీ- రాసాడాయన!

అదంతట్లీ గుర్తుకు తెచ్చుకుని-

“...యింతకీ, ‘జన్ని పొలం’ యెవరి స్వాధీనంలో వుంది?” అని ప్రశ్నించేడాయన.

“..భూవి, మా సోధీనంల వుంటే గదా- మీకు ‘వార్త అవుతాది! ఆళ్ల సోధీనంల వుంటే- వార్త అవుతాదేటి మీకు...” బదులిచ్చేడు ట్టిపా.

ఆ జవాబులో - యెత్తిపొడుపు అర్థమయ్యిందా విలేఖరికి. ఏదో బదులు చెప్పబోతుంటే- సి.ఐ.వొచ్చేరు.

“...పి.వోగారు ముందు నాయుకుల్లో మాట్లాడుతారట. ఆ తర్వాత, జనంతో మాటాడారంట. ఎవరో - ముగ్గురు లీడర్లు రండి...” అని చెప్పేరు.

వెళ్లుమూ, మానెద్దామూ అని కాసేపు తర్జన భర్జనపడి - చివరికి ముగ్గురు వెళ్లాలని నిర్ణయం తీసుకున్నారు. నీనొస్తానంది - జన్ని ముసల్లి.

నువ్వు రారా - అని ట్టిపాని పిల్చేడు ఆదెయ్య.

* * *

పి.వోగారి రూములో ఆయనతోపాటూ, డి.టి.దబ్బ్యా.వో (డిప్లీక్స్ ట్రైబుల్ వెల్వేర్ ఆఫీసర్), ఆఫీస్ మేనేజరూ కూచున్నారు.

ఆదెయ్యతో పాటూ వొచ్చిన లీడర్లను చూసి - పివోగారు ఆశ్చర్యపోయేరు. ఓ ముసల్లీ, వో వామనడూ, వో అర్బుకుడూ- వీరేనా లీడర్లు!? అయ్యో పాపం- వీరు.... ఐఎఎస్‌లోటి, ఐపీఎన్‌లోటి, ఇండియన్ నేషనల్ పోలిటికల్ పార్టీలోటి, ఇండియన్ ఛాంబరాఫ్ కామర్స్ తోటి, యింకా యింకా ఇంటర్నేషనల్ ఎమ్మెన్సీలోటి, యింకెందరితో- యింకెన్నిటితో - డీల్ చెయ్యాలి గదా, డిస్కస్ చెయ్యాలగదా, ఢీకొట్టాల గదా...? పాపం. వీరికి ప్రపంచమంటే - మూడు కొండల మధ్య గల వీరి భూభాగమనుకుంటున్నారేమో!

మీకు బయట విశాల ప్రపంచముందయ్యా. మీ కెదురుగా బలమైన దుర్గమున్నదయ్యా. ఢీకొనలేరయ్యా. ఢీ కొంటే- నెత్తిపగిలి, నెత్తురు గక్కేసార్తయ్యా...

అననుకొని, సానుభూతి నిండిన స్వరంతో -

“...పూర్ పీపుల్... విత్ పూర్ విగర్....! ఈజిట్ నాట్...?” అనడిగేరు ఆంగ్లంలో డీటీడబ్ల్యువోని

డి.టీ.డబ్ల్యు.వో- అలా అనుకోవటం లేదు. పీవోగారంటే- యిటీవలే బదిలీ అయివచ్చేరుగానీ, యీయన అయిదేళ్లనించీ వున్నాడు. అంతకు ముందర వీరి గురించి విన్నాడు.

ఆ కొండలూ, ఆకుపచ్చని అరణ్యాలూ, ఆ సెలయేళ్లూ, ఆ వలసలూ, ఆ పచ్చిక బయళ్లూ, పశులమందలూ, హరిత సాయంత్రాలూ, శరత్ పూర్ణిమలూ- ఆ పుష్పాలూ, ఫలాలూ, పంటలూ, పంట భూమిలూ- సంపద్వంత ప్రకృతి గదా- ఆదివాసీ! ప్రకృతి - పేదదెలా అవుతుంది. నేచర్ నెవ్వర్ బికమ్మ పూర్...! నెవ్వర్ విత్ పూర్ విగర్... గదా! గానీ వీళ్లు అలా లేరే...?

ఆకులు రాలిన అడవిలా, భీతిల్లి దౌడు తీసే పశుల మందలూ, యింకిన సెలయేళ్లలా, గుంకిన వెన్నెలలా, పురుగుల పుష్పాలూ, చీడలుదిన్న పంటలూ... యెందుకున్నారు వీళ్లు...? దేనినో, జారిపోనీయ జాలమన్నట్లు ఘోషించే కెరటాలూ, ఎదురు పొద్దులూ, ఎందుకున్నారు...?

డీటీడబ్ల్యువోగారు - మనసు ప్రశ్నల్లో నిండిపోసాగింది. ఆదెయ్య - మెమొరాండం యిచ్చేడు. దానినందుకొని, టేబిల్ మీద, పేపర్ వెయిట్ కింద పెట్టేసి, నవ్వేరు పీ.వోగారు. ఆ తర్వాత, మీ నినాదాలు విన్నాను అనన్నారు. యినబడితే గదా- నినాదమవతాది- అనుకున్నాడు ట్టిపో. బాగున్నాయి- అన్నారు పీ.వో.గారు. శిబిరం కాడకొచ్చి - యిను. ఇంకా బాగుంతాయి - అనుకున్నాడు ట్టిపో.

పీ.వో గారు, జన్ని ముసలమ్మతో-

“...మామ్మ... సామ్రాజ్యవాదం సశించాలి అనన్నావుగదా- ఆ సామ్రాజ్య వాదమంటే- యెంటమ్మా? నాకు అదేంవిటో, తెలిసి చావటంలేదు..” అనడిగారు.

వొచ్చినపుడునించి సూత్రన్నాను. మా సెడ్ల యెటకారంగుంది బావూ నీకు. సామ్రాజ్యవాదమంటే తెలిసి చావడంలేదా? అదేమరి, సామ్రాజ్యవాదం - తెలియని చావు- బావూ! ఇంకా పురాగా నీకు బోధపడినట్టగా సెప్పమంతే- మా భూమీద- మీ ఆపీసెట్టడంవే సామ్రాజ్యవాదం- అని చురక లెట్టిద్దనా...! అననుకొని, క్రోధంగా చూసేడు ట్టిపో, ఆదెయ్య కోప్పడ్తాడని జంకుతూ!

జన్ని ముసలమ్మ-

“...కానుగు సెట్లు అడివిల- కాఫీతోట పెరగటం, జునువు గింజల పోడుమీద-

నీలగిరి మొక్క లేదగటం, యింటి- పెరటి భూచి మీద పసస చెట్టు మాయమయిపోయి - ఛామాయిలు చెట్టు కొమ్మలరబోసుకోవడం - నా యింటి ఎన్నుకప్పు మీద- యొక్కడిదో తెల్లకొంగ వోలటం..." అని చెప్పి, అంతేగదరా అన్నట్టు ఆదెయ్యవేపూ, ట్టిపా వేపూ చూసింది.

వీళ్లు- పూర్ పీపుల్ గాక, గీర పీపుల్ అని అనుకున్నారు. అప్పుడు మళ్లీ పీ.వో.గారు-

"సరేగాని ఆదెయ్య- మీకు అమెరికా మీద ఆగ్రహమెందుకు? ఇరాక్ గురించి మీకెందుకు...? మీ భూమీద వున్న వాళ్లని పొమ్మనండి., అర్థముంది. ప్రపంచంలో- యొక్కడిదో - మీకెందుకయ్యా...?" అనడిగేరు.,

"...మంచిని మంచనమా; చెడుని చెడనమా? మంచీ, చెడులనేవి మా భూచవుల మీదనయనా; యీ భూపెపంచ మీద యొక్కడయినా - వొక్కలాగే వుంటాయి గదేటి బాపూ..." అని చెప్పేడు ఆదెయ్య.

అప్పుడు, పీ.వో.గారు నవ్వి, మెమొరాండాన్ని తీసి, చూసి,-

"...మొత్తమీద, మీరడగని సమస్య లేదు. ఇరాక్ భూమి మీద నించి అమెరికా వెళిపోవాలనటం దగ్గర నుంచి, యొక్కడి మీ వివాద భూచవుల నుంచి భూస్వాములు తొలగిపోవటం వరకూ- అన్ని డిమాండ్లు అడిగేసారు..." అంటూ నవ్వేరు మళ్లీ.

"...అమెరికావోడ్డి యెలాగూ యెళిపోమని సెప్పలేరు. ఇక్కడి, బూసాముల్నయినా- యెళిపోమనండి. యిదేనా సెయ్యండి-పీ.వో.గారు..." అని చెప్పేడు ఆదెయ్య.

"...రెవిన్యూ రికార్డులు తేల్చాల్సిన విషయం గదా- ఆదెయ్య. రికార్డులయినా తేల్చాల్సీ; మీరూ మీరూ అయినా చర్చించుకొని రాజీ పడాల. ఎందుకు చెప్పు గొడవలూ, ఘర్షణలూ, కేసులూ, జైళ్లూ...! ఎంత అశాంతి!

మీరింకా కొన్ని డిమాండ్లడిగేరు- సంతల్లో నిత్యావసర సరుకులనీ, మెడికల్ సదుపాయలనీ, నూతులనీ, యేవో స్కీములనీ...వో.కే. యిలాంటివి నా చేతిలో పని చేసేస్తారు. శాంతిగా వుండండి... గొడవలు పడొద్దు..." అని, శాంతంగా చెప్పేరు. పీ.వో.గారు.

"...మంచిది, పీ.వో.గారు అలాగే, అలగలగే. వొస్తామ్మరి..." అని లేచేడు ఆదెయ్య.

"అదేంటీ; అయిపోయిందా మీ డెలిగేషన్..." అనడిగేరు. పీ.వో.గారు.

"...అయిపోయిందిగదా! మీరు చెప్పేరు గదా- వోర్రే మనోళ్లీ - యిక శాంతించరా- పీ.వో.గారు చేతిలోపన్నీ యిచ్చేస్తారు. యిక గోల వొద్దరా- అని సెప్తాను. కంబరికం కష్టం గుండనీ, పాలెరికం పాచికూడు తినిపిస్తందనీ, గిద్దెడు కూలికి గుండెకాయలు తోడెన్నాయనీ, అప్పు ఛాయిదాల కింద పంట భూచవులు పోతన్నాయనీ, వొంటికి గుడ్డముక్కల్లేవనీ, ఆకలికేకలెయ్యకరా- శాంతి, శాంతి గుండరా అని సెప్తాను.

అడివి స్వాగ్నింగయితే మీకెందుకు, ఆడెవుడో దొంగసారా వొండితే మీకెందుకు,

యికెవుడో యికేదో వూర్చిసి వొట్టుకుపోతే మీకెందుకు - గొడవలొద్దు, గోసలొద్దు! పీ.వో గోరి చేతుల్ని నమ్ముండి. యేలినవోరి చేతుల్ని నమ్ముండి... అని సెప్తాను బావూ....” అని బదులిచ్చేడు ఆదెయ్య.

పీ.వోగారికి - ఆదెయ్య మాటల సారం, అతని వెటకారం అర్థమయింది. పామ్మో-వీడు అర్థకుడు కాడనుకున్నారు.

అదిగదా- మా ఆదెయ్య మాటల సెంవత్కారం! అసలు భోగట్టాసెప్తాడేటి- యెవుడికైనా? ఉప్పలూరి రాజుగారి బస్సు ఆపమన్నాడేగాని- ఆ బస్సు రొండో ట్రీప్పుకి - వోయిదాకెళ్ళాలా అనన్నాడేటి. అది మనం అర్థం చేసుకోవాలి. అదేగదా- ఆదెయ్య గోడి కయిత్తం., ఆఫీసర్ల తోటి అవని, నీతోని, నాతోనైనా, కొనకి అన్నులతోనయినా- అంతేగదా! మెన్న రేతిరి చంద్రన్న యెళి పోయా ముందెట్టిన గ్రామకమిటి మీటింగుల - యెలగ మాటాడినాడు? ధర్మాకెల్లి దరువులు కాసీడం, అడ్డడు కూలి రేటడిగేసి - సోలడు పెంచితే సాలు అనుకోవడం, వొంటసారా బెల్లం దొరికితే ఎక్కుయిజ్ బాబులకీ, అడివి కలప దొరికితే ఫారెస్టు బాబులుకీ- లెక్కమీద అప్పు జెప్పడం- యిదే గదా యిష్టవం! ఈటికి తోడు- మెడికల్ కేంపులెట్టడం, రాత్రి బదులు పెట్టడం, పాటలు పాడడం, యిలాంటివి మరికొన్ని సెయ్యాలగదా. సేద్దుములే అన్నా! సేద్దుంలే - అనన్నేదా? దెబ్బతోటి - చంద్రన్న మళ్ళా ఉద్యమమూ, ఎత్తుగడలూ, దీర్ఘకాలికమూ, తాత్కాలికమూ- గత పోరాటం నించి నేర్చుకోవాలిన పాఠాలూ - చెప్పవలసొచ్చింది గదా. బోధపరచవలసొచ్చింది. గదా. శత్రువు యెవుడూ, ఆడి బలమూ, బలగమేటి- మన బలమూ బలగమేటి -యెలాగ నడవాలో- మళ్ళా ముక్కకు ముక్క బోధపరచ వలసొచ్చింది చంద్రన్నకే...! పీ.వో.గారు- మీరొక లెక్కా? ఉల్లిపాయ తొక్కా- మా వోడి ముందు - అని తలపోసేడు ట్టిపా.

“అదిగాదు ఆదెయ్య- చట్టం చెయ్యాలిందంతా చేస్తుంది. మీరు చట్టవ్యతిరేక గొడవలకి దిగొద్దు. శాంతికి భగ్గుం కలిగించొద్దూ అంటున్నా” నన్నారు పీ.వోగారు.

“...జెను సార్. అలాగే సారన్నాను గదా..” అని కదిలేడు ఆదెయ్య.

“...కాదు ఆదెయ్య- చట్ట ప్రకారం తేల్చలేనివి కొన్ని- చర్చలు ద్వారా తేల్చుకోవచ్చు. మీరు గాకుంటే - మీ లీడర్స్ - చంద్రన్నా, యికెవరో వుంటారుగదా- వారొచ్చి చర్చించినా మంచిదే. అవతలివాళ్ళకు - నేను చెప్పాను చర్చించుకోమని...” అని చెప్పేరు పీ.వోగారు!

అప్పుడు - ట్టిపోకి రుక్మిణమ్మ- చంద్రన్నతో మాటాడాలిరా అనటం గుర్తొచ్చింది. ఇక్కడ - పీ.వో అదే మాట! ఏదో లంకె వుంది! ఏటది...? ఏటది? ప్రశ్నల్తో నిల్చున్నాడు ట్టిపా. రాయ్స్- అని, పిలిచేడు ఆదెయ్య. పీ.వో నిట్టూర్చి, పెడవి విరచి చూసేరు. అప్పుడు

ట్టిపా-

“...బావూ. మీ చట్ట ప్రకారం తేల్చలేనివి- మా చట్ట ప్రకారం తేల్చిన్నాడు తేల్చుతాం! వొదిలీం! వొకనాటికి- మా చట్టం వొస్తాది గాక వొస్తాది - గురుతుంచుకొండి...” అని నడిచేడు.

* * *

ఆ తర్వాత, మామూలే. ధర్మా శిబిరం మీద పోలీసుల దాడి. సాయంత్రానికి - ఎవరిళ్లకు వాళ్లు వెళ్లిన జనం.

ధర్మా ముగిసే ముందు, వొక వ్యక్తితో కబురు- చంద్రన్న రాత్రి కొస్తన్నాడట- అరిజెంటుగేదో చర్చించాలని, తొందరలోనే తిరిగొచ్చేస్తన్నాడట- గెడ్డదగ్గరకు ట్టిపాని రమ్మన్నాడట.

ట్టిపా- రుక్మిణమ్మ యింటికి చేరేడు. పొద్దు గుంకి పోయింది. పాడి పశువుల - పాలుదీయాలి. తపేళా తీసుకువెళ్తుంటే, రుక్మిణమ్మా వొచ్చి-

“...వారే ట్టిపా... మీ చంద్రన్నొస్తాడటరా, యీ పొద్దో, రేపో...” అని ప్రశ్నించింది.

ట్టిపాకి - మళ్లీ ప్రశ్నల మీద ప్రశ్నలు...! పాడి ఆవు... పాల శిరాల్ని ... నొక్కి పారేస్తున్నాడు. సుయ్యసుయ్య మంటూ పాల ధారలు- తపేళా నిండిపోతోంది. పొంగి పొర్లుతున్నాయి. అయినా పిండుతున్నాడు... వాడు పాలని పిండుతుండటం లేదు. ప్రశ్నల్ని పిండుతున్నాడు. జవాబుల కోసం...! ★

‘ప్రజాసాహితీ’ డిసెంబర్ 2004